

ጠቅላላ እውቀት
(ጥናትና ምርምር)
ዐሥረኛ ክፍል

መከሥተ አርዕስት

ምዕራፍ አንድ	4
፩.፩. ጥናትና ምርምር ምንድን ነው፤ ጥናትና ምርምር ለምን ይደረጋል	4
፩.፪. ጥናትና ምርምር ለምን ይጠቅማል.....	5
፩.፫. የጥናትና ምርምር ዓይነቶች.....	6
፩.፬. ከአንድ አጥኚ ምን ይጠበቃል.....	8
ምዕራፍ ሁለት.....	9
ምዕራፍ ሁለት.....	Error! Bookmark not defined.
፪.፩. የጥናትና ምርምር መርሆች.....	Error! Bookmark not defined.
፪.፪. የጥናት እና ምርምር ይዘቶች (መዋቅር).....	Error! Bookmark not defined.
፪.፫. ርእስ መምረጥ	Error! Bookmark not defined.
፪.፬. መግቢያ ላይ የሚጻፉ ነገሮች ርእስ፤ ጸሐፊው፤ ጥናቱ የሚቀርብበት ሰው፤ ጥናቱ የሚቀርብበት ወር፤ ዓመት እና ቀን ምስጋና አጻጻፍ	Error! Bookmark not defined.
ምዕራፍ ሦስት.....	10
፫.፩. አጠቃሎ፤ የሰንጠረዥ መግለጫ	14
፫.፪. የሥዕላት መግለጫ፤ አህጽሮተ ቃላት	14
፫.፫. ይዘት፤ የጥናቱ	15
፫.፬ የችግሩ ትንታኔ፤ የጥናቱ ዓላማ አጠቃላይ ዓላማ እና ውሱን ዓላማ	15
፫.፭ የጥናቱ ጠቀሜታ፤ የጥናቱ ወሰን፤ የጥናቱ ውስንነት፤ የጥናቱ ትርጉም ትንታኔ.....	16
ምዕራፍ አራት.....	18
፬.፩. የተዛማጅ ጽሑፎች ዳሰሳ፤ መጻሕፍት፤ ጥናታዊ ጽሑፎች፤ ዘጋቢ ፊልሞች	Error! Bookmark not defined.
፬.፪. የጥናቱ ስልት (ዘዴ).....	Error! Bookmark not defined.
፬.፫. የሚጠናበት ቦታ (ስፍራ ታሪካዊ ዳራ)፤ የጥናቱ መላምት	Error! Bookmark not defined.
፬.፬. መረጃ ትንተና.....	Error! Bookmark not defined.
ምዕራፍ አምስት.....	26
፭.፩. መረጃ ማቀናበር	26
፭.፪. የዋና ዋና ግኝቶች ክለሳ፤ ማጠቃለያ.....	26
፭.፫. አስተያየት፤ ዋቢ ጽሑፎች መጻሕፍት.....	27
፭.፬. አባሪዎች መጠይቆች፤ የመላሾች ሁኔታ መግለጫ፤ ደብዳቤዎች	30
፭.፭. ማሳያ የሚሆኑ የምርምር ውጤቶች	32
፭.፮. ማሳያ የሚሆኑ የጥናት ውጤቶች	32
ዋቢ መጻሕፍት.....	33

መግቢያ

የሰው ልጅ ኑሮን በቀላል መንገድ ለመምራት ካለው ከፍተኛ ፍላጎት የተነሳ አከባቢውንና ተፈጥሮን በሚገባ ያጤናል። ችግር ሲገጥመውና እውቀት ሲያገኝው ከሌሎች ጋር በመነጋገር፣ በመወያየት፣ በመጠየቅ እንዲሁም በማንበብ መፍትሔ ለመሻት ይጥራል። ለችግሩም መንስኤ ሊሆኑ ይችላሉ በሚላቸው ነገሮች ዙሪያ መላምቶችን ይደረድራል፣ እሙኖችንና ቲዎሪዎችን ይነድፋል። ለመላምቶቹም ሆነ ለነደፋቸው ቲዎሪዎች ማረጋገጫ ሊሆነው የሚችል መረጃ ያስባስባል፣ መረጃዎቹን ይመረምራል፣ ያደራጃል፣ ይተነትናል፣ ይተረጉማል። በመጨረሻም መላምቶቹንና ቲዎሪዎቹን ካገኛቸው መረጃዎች አንጻር ተቀባይነታቸውን ይፈትሽና ወደ መደምደሚያ ይደርሳል። ይህንን ይጥናትና ምርምር ሂደት የሰው ልጅ በወረቀት በመጻፍ በግልጽ አያሳየው እንጂ በእለት ተእለት ሕይወቱ ይገለገልበታል።

የኢትዮጵያ ኦርቶዶክስ ተዋሕዶ ቤተ ክርስቲያን በሦስቱም ሕግጋት ማለትም በሕገ ልቡና፣ በሕገ ኦሪትና በሕገ ወንጌል ዘመናት ሂደት ውስጥ ያካበተችውን ታሪክ፣ ጥበብ፣ ክህሎት፣ እውነትና መሰል ጉዳዮችን በመጠቀም ለሀገሪቱ ሃይማኖታዊ፣ ማኅበራዊ፣ ኢኮኖሚያዊ፣ ባሕላዊና ፖለቲካዊ መስተጋብር ከፍተኛ አስተዋጽኦ አድርጋለች። በዚህም የቤተ ክርስቲያኗ ሀብታት የሆኑት ጥንታዊ ታሪክ፣ አኩሪ ባህል፣ ጥልቅ ዕውቀትና ጥበብ በቀደሙ አባቶቻችን ተጽፈው ተስፋፍተውና ተሰንደው ይገኛሉ። በዚህም እንደ ትምህርት፣ ሥነ ከዋክብት፣ ፍልስፍና፣ ሥነ ጥበብ (ሥነ ጽሑፍ፣ ሥነ ዜማ፣ ሥነ ሥዕል፣ ሥነ ምሕንድስና...) ለመሳሰሉ ዘመናዊ የጥናት መስኮች መነሻ በመሆን አገልግላለች። ነገር ግን የጥንታዊ ታሪክና አያሌ ቅርስ ባለቤት የሆነችው ቤተ ክርስቲያን በነበራት ሀገራዊ አበርክቶ ላይ የሚጠበቀውን ያህል ጥናትና ምርምር አልተደረገበትም። በመሆኑም የቀደምት አባቶቻችንና እናቶቻችን ሥራዎችና አበርክቶዎች ለትውልድ ለማስተዋወቅ በሥራዎቹም ላይ ለመመራመርና የዕውቀት ሽግግር እንዲኖር ለማስቻል ብዙ መሥራት ይጠበቃል።

ምዕራፍ አንድ

ዓላማ

ተማሪዎች ይህንን ትምህርት ተምረው ሲያጠናቅቁ

፩. የጥናትና ምርምርን ምንነት እና ለምን እንደሚከናወን ይገነዘባሉ፤

፪. የጥናትና ምርምርን ጥቅም ይገነዘባሉ፤

፫. የጥናትና ምርምር ዓይነቶችን ይገነዘባሉ፤

የመከፈቻ ጥያቄ

፩. የጥናትና ምርምር ባሕሪያት የምንላቸውን ዘርዘሩ፤

፪. ከአንድ አጥኝ የሚጠበቁ ነገሮችን ዘርዘሩ፤

፩.፩. ጥናትና ምርምር ምንድን ነው፤ ጥናትና ምርምር ለምን ይደረጋል?
ለምርምር በተለያዩ ምሁራን የተለያዩ ትርጓሜዎች ሰጥተዋል፡፡ ከነዚህም መካከል፡-

- ✓ ምርምር ሥርዓት ያለው በቁጥጥር ሥር የዋለ ሳይንሳዊ የመላምቶች ፍተሻ ሲሆን አትኩሮቱም በተፈጥሮ ክስተቶች ግንኙነት ላይ ነው፡፡
- ✓ ምርምር ዕውቀትን ለማዳበር፣ ዕድገትን ለማፋጠንና እያንዳንዱ ሰው ችግሮች በተቀላጠፈ ሁኔታ ለመፍታት የሚያደረገውን ጥረት የሚያግዝ መሣሪያ ነው፡፡
- ✓ ምርምር በሙያው ያሉ ሰዎች በቂ ነው ብለው የሚቀበሉትን የፍተሻ ዘዴ ተጠቅሞ አዲስ ዕውቀት የሚያስገኝ፣ በሚገባ የተዋቀረና የተቀናጀ ፍተሻ ነው፡፡ በማለት ያስገነዝባሉ፡፡ ከላይ የተዘረዘሩት የምሁራን አባባል ሲጠቃለል " ምርምር አንድን የታወቀም ሆነ ያልተወቀ ችግር አጥንቶ መፍትሔውን ለማግኘት ሳይንሳዊ ዘዴዎችን፣ ልዩ ልዩ ቅደም ተከተሎችን ተጠቅሞ በትዕግስት የሚሠራ ተግባር ነው"

ምርምር ለአንድ ችግር መፍትሔ ለመሥጠት ያለመ ተግባር ሲሆን ምርምር ወይም ጥናት የሚካሄደው ችግር ሲኖር ብቻ ነው፡፡ ምርምር በሚታዩና በሚጨበጡ ነገሮች የሚመሠረት ተግባር በመሆኑ ምርምር ለማድረግ መረጃ አስፈላጊ ነው፡፡ ለአዳዲስ ግኝት ከመጀመሪያና ከሁለተኛ ደረጃ ምንጮች መረጃዎችን የመሠብሰብ የመተንተንና የማጠናቀር ሂደት ነው፡፡ ምርምር በማስተዋልና በትዕግስት የሚሠራ እና የተለየ ዕውቀት የሚጠይቅ ሥራ ነው፡፡

በአጠቃላይ ምርምር ሳይንሳዊ ዘዴን መሠረት አድርጎ ማሳበራዊ፣ አከባቢያዊ፣ ትምህርርታዊ፣ ፓለቲካዊና ኢኮኖሚያዊ ችግሮችን ለመፍታት ወይም በተለያዩ መስኮች አዳዲስ ቲዎሪዎችን (ዕውቀትን) ለማፍለቅ ወይም የአንድን ፕሮግራም፣ ፓሊሲ፣ አዲስ ምርት፣ የአሠራር ዘዴና ሌሎች ነገሮች በተጠቃሚዎች ዘንድ ያላቸውን ተቀባይነት ለማወቅ በሰዎች ወይም በሌሎች ማናቸውም ነገሮች ላይ የሚካሄድ የእውቀት ዘርፍ ነው፡፡ የሰው ልጅ ካለው አከባቢውን የማወቅ ጉዞ፣ ጠያቂ ባህሪና ለሚያጋጥሙት ችግሮች መፍትሔ ለመሻት በሚያደርገው ትግል ምርምር ያካሂዳል፡፡ ምርምርን ይበልጥ ለመረዳት ይቻል ዘንድ ባሕርያቱን ማወቅ ያስፈልጋልና እንደሚከተለው ቀርበዋል፡፡

ቀ ምርምር ሳይንስ ነው፡-

ልክ እንደሌሎች የእውቀት መስኮች ሕግ፣ ደንብና ስርዓትን ተከትሎ በተለዋዋጮች መካከል የሚኖርን ግንኙነት ለመፈተሽ፣ ምክንያትና ውጤት ተዛምዶን ለመወሰን፣ በሁለት ወይም ከዚያ በላይ በሆኑ ቡድኖች መካከል ያለ የባሕርይ ልዩነትን ለማመልከት፣ የተከሰተ ችግርን ለመፍታት ወይም የጎደለን እውቀት ለማሟላት የሚከውን ሂደት ነው። በምርምር ሂደቱም ተመራማሪው ሊሠራቸው ያሰባቸውን ነገሮች ያቅዳቸዋል፣ ይተገብራቸዋል። ከተራው ስም በተለየ መልኩ ጠንካራ፣ ሰፊና ጥልቅ የመረጃ መሰብሰቢያ ዘዴዎችን በመጠቀም መረጃ ይሰበስባል፣ በጥንቃቄ ይተነትናል፣ መደምደሚያ ላይ ይደርሳል።

ቀ ምርምር በተግባራዊ ሁኔታዎች ላይ የተመሠረተ ነው፡-

በምርምር ሂደት ውስጥ ተመራማሪው ከልምዱና ካለው ነባራዊ ሁኔታ በመነሳት መረጃንና እውነታን መሠረት በማድረግ ሳይንሳዊ በሆነ መልኩ አቀናብሮ የሚከውነው ተግባር ነው። ከዚህ ባለፈ ግን ምርምር የራሱን አስተሳሰብ፣ አመለካከት፣ ዝንባሌ፣ ፍላጎት፣ ስሌት፣..... የሚንጸባረቅበት አይደለም። ምርምር እውነታን የማያሳይ ከሆነ የተፈለገውን ያህል ገንዘብ ቢመደብና ብዙ ጊዜ ቢሰዋም ዋጋ ያለው ነገር አይሆንም።

ቀ ምርምር ሥርዓታዊ ሂደትን በመከተል ደረጃ በደረጃ የሚከውን ተግባር ነው፡-

በምርምር ሂደት ውስጥ ተመራማሪው ሊከተላቸው የሚገቡ ደረጃዎች ያሉ ሲሆን ብዙኃኑን የሚያስማሙት ደረጃዎች የሚተሉት ናቸው።

- ✓ የምርምሩን መንስኤ ጉዳይ - ችግር - ለይቶ ማወቅ
- ✓ ተዛማጅ ጽሑፎችን መከለስ፣ ማንበብና ማቀናበር
- ✓ የምርምሩን ጥያቄዎች ወይም መላ ምቶች መለየት
- ✓ የመረጃ ምንጭን (ናሙናን) መለየት፣ የመረጃ መሰብሰቢያ ዘዴዎችን መወሰንና ማዘጋጀት፣ መረጃ መሰብሰብ
- ✓ መረጃዎቹን መተንተንና መተርጎም
- ✓ ማጠቃለያ፣ መደምደሚያና ውሳኔ ሃሳብ ማቅረብ ናቸው።

ቀ ምርምር ትክክለኛነትን የተላበሰ መሆን ይገባዋል፤

ምርምር የተመራማሪው የግል አመለካከትና ዝንባሌ ሳያውከውና የተለየ መልክ ሳይሰጠው፣ በእውነተኛ መረጃ ላይ ተመስርቶ ነባራዊውን ሁኔታ እንዲያመለክት ሆኖ ከተከናወነ ትክክለኛ ይሆናል። የምርምር ትክክለኛነት ስንል ተመራማሪው በተገቢው መንገድ፣ በተገቢው የመረጃ መሰብሰቢያ ዘዴዎች ተጠቅሞ፣ መረጃዎችን ከተገቢዎቹ ተጠኝዎች ሰብስቦ፣ በተገቢ መንገድ መረጃዎችን ተንትኖ ያለተዛባና ላንባቢው ጥያቄ የማያስነሳ መደምደሚያ ላይ መድረስ ማለት ነው። ከላይ ከተጠቀሱት በተጨማሪ ምርምር አስተማማኝ ሊሆን ይገባዋል፤ ተጠየቅና ምክንያታዊነትን ይከተላል፤ በይሆንታ ላይ የተመሠረተ ነው፤ በርካታ መልኮች ወይም ቅርጾች አሉት።

ጥናትና ምርምር የሚደረገው አንደኛ የተከሰተውን ችግር መፍትሔ በመሻት ለማስወገድ ሲሆን በሁለተኛነት ደግሞ የሰውን ልጅ የማወቅ ጉጉት ለማርካት አዳዲስ የእውቀት ዘርፎችን ለማፍለቅ፣ የጎደለ መረጃን ለማሟላት፣ አዳዲስ ግኝቶችንና ቲዎሪዎችን ለመፍጠር ነው። በዚህም የሰው ልጆች የሚገጥሟቸውን ችግሮች ለመፍታት፣ ወደፊት ለማድረግ የሚያስፈልጋቸውን ነገሮች ለማቀድና ለሚያከናውኗቸው በርካታ ድርጊቶች መረጃ ለማግኘትና ተፈላጊውን ነገሮች እርምጃ ለመውሰድ ከፍተኛ አስተዋጽኦ አለው።

፩.፪. ጥናትና ምርምር ለምን ይጠቅማል

አንድ ጥናታዊ ምርምር ሲደረግ /በተለይም በተግባር ተኮር ጥናትና ምርምር/ በማንኛውም መልኩ ቢሆን የጥናቱ ዋነኛ ዓላማና ግብ የችግሮችን መፍትሔ ለማግኘት ነው። በዚሁም መሠረት እንደ ችግሮቹ አንገብጋቢነት ደረጃ በወቅቱ

መፍትሔ ቢሰጣቸው ምን ያህል ጠቃሚ እንደሚሆን መገለጽ ይኖርበታል። ገለፃው ከግል፣ ከቡድን፣ ከብሔራዊና ከዓለም አቀፋዊ አኳያ ሊታይ ይችላል። ከማንኛውም አንፃር ቢሆን ጥናቱና ምርምሩ በውጤቱ ማህበራዊ ጠቀሜታ እንዲኖረው ያስፈልጋል። ስለዚህ አንድ ተመራማሪ በአንድ ጉዳይ ላይ የሚያደርገው ምርምር በዘፈቀደ ለሱ እንደተሰማው ሳይሆን የችግሩን አንገብጋቢነት ከማህበራዊ ጠቀሜታ አኳያ በመገምገምና ስለጥናቱም ያለውን ምክንያት በግልጽ በማስቀመጥ መሆን ይኖርበታል።

፩.፫. የጥናትና ምርምር ዓይነቶች

አንድ ተመራማሪ ጥናቱን ከሚያካሂድበት ስልት ተነስተን ምርምርን በተለያዩ ዓይነቶች መከፋፈል እንችላለን። ነገር ግን በርካታ የምርምር በዓይነቶች ቢኖሩም በይበልጥ ከሚዘወተሩ ዋና ዋና የምርምር ዓይነቶች መካከል የተወሰኑትን ከዚህ ቀጥለን እንመለከታለን፡-

ቁ ተግባራዊ ምርምር /action research/

ይህ ምርምር ከግብ አንጻር ከሌሎች የምርምር ዓይነቶች የሚለይ ሲሆን በአንድ የተወሰነ ሁኔታ ችግር ላይ ያተኩራል። ተግባራዊ ምርምር ወዲያው ተግባራዊ ሊደረግ የሚችል የምርምር ዓይነት እንጂ ሁለንተናዊ ተግባራዊነት ያለው የምርምር ዓይነት አይደለም። ምክንያቱም የተነሳበት የምርምር ዓላማ በአንድ የተወሰነ ችግር ላይ ስለሚሆን ግኝቱም የሚመዘነው በዚያው ችግር ባለበት አካባቢ በሚኖረው ተግባራዊ ይሆናል እንጂ ሁለንተናዊ ተግባራዊነት አይደለም። አንድ ቦታ የተሠራው ምርምር ለሌሎች ተመሳሳይ ቦታዎች ላይ ተግባራዊ ላይሆን ይችላል። ምክንያቱም በዚያ ቦታ ላይ የጠከሰተው ችግር ከሌሎች ጋር የተለየ ሊሆን ስለሚችል። ተግባራዊ ምርምር በአብዛኛው በትምህርታዊ አውድ ውስጥ የሚከናወን የምርምር ዓይነት ነው። ሂደቱም

✓ ችግር - ምርምር - መፍትሔ። መነሻው ችግር መድረሻው መፍትሔ ነው

ይህ የምርምር ዓይነት እንደሌሎቹ የምርምር ዓይነቶች ጠንካራ የሆኑ የምርምር ዘዴዎችና ስልቶችን በጠነከረ ሁኔታ ላይከተል ይችላል። ይህም ሲባል የተዛማጅ ጽሑፍ ከለሳ ማድረግ፣ ጥብቅ የሆነ የናሙና አመራረጥ ማካሄድ፣ የተለያዩ ውስብስብ የስታቲስቲክ ዓይነቶችንና መደበኛ የሆኑ የመረጃ መሰብሰቢያ መሳሪያዎችን መጠቀም አስፈላጊ ላይሆን ይችላል። ነገር ግን በአከናወን ሂደቱ ሳይንሳዊ በመሆን ተጨባጭ መረጃን መሠረት በማድረግ ላነሳነው ችግር አስተማማኝ የሆነ፣ ተቀባይነትና ትክክለኛነት ያለው መፍትሔ ለመሻት በሚያስችል መንገድ መከናወን አለበት።

ቁ ታሪካዊ ምርምር /Historical research/

የሰው ልጅ ካለፈው ነገር ላሁኑ ጠቃሚ የሚሆኑ ጉዳዮችን ስለሚያገኝ ስላለፈው ነገር ለማወቅ ጥናት የሚያካሂድ ሲሆን ያለፈን ታሪክ መሠረት አድርጎ የሚካሄድ ጥናት ታሪካዊ ምርምር ይባላል። ታሪካዊ ምርምር ስላለፈው ነገር እንዴት እንደነበር፣ ምን እንደነበር፣ ማን ምን እንዳከናወነ የሚያጠና የምርምር ዓይነት ነው። በዚህ ምርምር ተመራማሪው የነበረውን ነገር ከተለያዩ የመረጃ ምንጮች በማጣቀስ መገለጽና በተወሰነ ደረጃም ምክንያታዊ የሆኑ ጉዳዮችን በማንሳት መልስ ለመስጠት ይሞክራል። የዚህ ዓይነቱ ምርምር ተጨባጭ መደምደሚያ ላይ ለመድረስ መረጃዎችን በጥንቃቄ መሰብሰብና መተንተን የሚተኮርበት ጉዳይ ነው።

ታሪካዊ ምርምር ያለፈውን መሠረት በማድረግ የዛሬን የምንገነባበትና የወደፊቱን የምንተነብይበት ወይም በአሻጋሪ ለማየት የምንሞክርበት ጠቃሚ የምርምር ዘርፍ ነው። የዚህ ዓይነት ምርምር በሚካሄድበት ጊዜ ተመራማሪው ለምርምሩ የሚሆኑ መረጃዎችን ከሁለት ዐበይት ምንጮች ሊያገኝ ይችላል።

ሀ. የመጀመሪያ ደረጃ የመረጃ ምንጮች

የመጀመሪያ ደረጃ ምንጮች የመንላቸው ጉዳዩ ሲከሰት የተመለከቱ ወይም እነዚህ ሰዎች የጻፏቸው መጻሕፍት፣ ጋዜጦች፣ መጣጥፎች እና የጠለያዩ ሰነዶች እንዲሁም ቅሬተ አካሎች፣ ነባር ቅርሶች፣ በቴፕ ወይም በቪዲዮ ካሜራ

የተቀረጹና በፎቶግራፍ የተነሱ አሊያም በሌላ መልክ የተዘጋጁ ነገሮች ናቸው። ተመራማሪው በተቻለ መጠን ለሚያጠናው ታሪካዊ ምርምር የመጀመሪያ ደረጃ በተለይ ደግሞ ቅሪተ አካላትንና ነባር ቅርሶችን መመርመሩ የሚስገኘው ውጤት ጠንካራና በእውነት ላይ የተመሠረተ እንዲሆን ያግዘዋል።

ለ. ሁለተኛ ደረጃ የመረጃ ምንጮች

ሁለተኛ ደረጃ የመረጃ ምንጮች የምንላቸው ሁነቱ ሲከሰት ካልነበሩ ግን ከነበሩ ሰዎች በሰሚ፣ ሰሚ መረጃው የደረሰባቸው ሰዎች ወይም እንደዚህ ዓይነት ሰዎች ከጻፏቸው መጻሕፍት፣ ትውፊት (ሥነቃል) እና የተለያዩ መዛግብት ወይም ድምጽና ምስል ቀረጾች የሚሰበሰቡ መረጃዎችን ነው። የሁለተኛ ደረጃ የመረጃ ምንጮች ባብዛኛው ለስህተት የተጋለጡ በመሆናቸው ካልቸገረ በስተቀር አለመጠቀሙ ይመረጣል። ከተጠቀሙን ደግሞ ባሰባሰብና ነትንተና ወቅት ከፍተኛ ጥንቃቄ ማድረግ ይኖርብናል።

የታሪካዊ ምርምርን ሳይንሳዊነት እንዲሁም የሚሰበሰበውንም መረጃ ትክክለኛነትና አስተማማኝነት ለመጨመርና ለማረጋገጥ የምንጠቀማቸውን ምንጮች አንደኛ የመረጃ ምንጭ መቼ የት በማን ተጻፈ በማለትና ስለጸሐፊው ማንነት በመጠየቅ ውጫዊ ትችት ማቅረብ አለብን። በኹለተኝነት ደግሞ የተጻፈው ነገር ይዘቱ እውነት ነው ይህ ጉዳይ በሚገባ ይመስላል የተጻፈለት ሰው ያን ነገር ሊያደርግ የሚችል ነው የሚሉና መሰል ጥያቄዎችን በማንሳት ውስጣዊ ትችትን ማቅረብ ይገባል።

ቁ ገላጭ ምርምር /Descriptive research/

ገላጭ ምርምር ተመራማሪው አንድ ጉዳይ አንስቶ ችግሩ ምን ያህል አሳሳቢ እንደሆነ ያለውን ነባራዊ ሁኔታ መሠረት አድርጎ በትሪካዊ መንገድ የሚቅብበት የጥናትና ምርምር ዓይነት ነው። ነገር ግን የችግሩን አሁኖዊ ሁኔታና ምን እንደሚመስል እንዲሁም መጠኑን እንጂ ለምን ተከሰተ እና እንዴት ተከሰተ ለሚለው ትኩረት የለውም።

በሌላ መልኩ ገላጭ ምርምር ገለጻን፣ ትንታኔና አተረጓጎምን መሠረት የሚያደርግ ሲሆን በሁለት ተለዋዋጭ ነገሮች መካከል የሚኖረውን ተዛምዶ እያወዳደረና እያነጻጸረ ለመለካት ይችላል። በዚህ ሒደት ውስጥ መረጃዎች ከተለያዩ ምንጭ የሚያሰባሰብ ሲሆን ትኩረቱ ግን የአንዱን ተጨባጭ ሁኔታ ትክክለኛ ባሕሪ መግለጽ ወይም ማሳወቅ ይሆናል።

ገላጭ ምርምር በጣም ጠቃሚ የሆነ መረጃ ሊገኝበት የሚችል ጥሩ የምርምር ዓይነት ነው። በተለይ ወደ ፊት በዚያ ችግር ዙሪያ ሰፋ ያሉ ምርምሮች የሚካሄዱ ከሆነ የችግሩን መልክ ለመለየትና የምርምሩን አቅጣጫ ለመወሰን ያስችላል። ተጨማሪም በገላጭ ምርምር የተገኙ ውጤቶች ለምን እንዴት የሚሉ ቀጣይ ጥያቄዎችን ለማንሳት ስለሚገፉ በቀጣይ ጥልቅና ምክንያታዊ የሆኑ ጥናቶችን ለማካሄድ ይቻላል። ስለችግሩ ነባራዊ ሁኔታ ተገቢ ማብራሪያ ከተገኘና ትክክለኛ መረጃ ከተያዘ ምክንያታዊና እድገታዊ አቅጣጫን አመልካች ጥናቶችን ማካሄድ አስቸጋሪ አይሆንም።

በገላጭ ምርምር ተመራማሪው ነፃ ተለዋዋጮች በጥናቱ ውስጥ ሊኖሩት ቢችሉም እንደሚፈልገው መቀየር፣ መለወጥ ወይም ማስተካከል አይችልም። ማድረግ የሚችለው በዚያው በተፈጠረው ነገር፣ ባለው ነባራዊ ሁኔታ ላይ ትኩረት በመስጠት ገለጻ ማድረግ ነው።

ቁ ቅኝታዊ ምርምር /survey research/

ቅኝታዊ ምርምር የሚያተኩረው የተወሰነ ቡድኖች በሚኖራቸው አመለካከት፣ አስተያየት እና ባሕርይ ላይ ይሆናል በመሆኑም ሰፊ ሽፋን ሊያካልል የሚችል የምርምር ዓይነት ነው ተብሎ ይጠቀሳል። ቅኝታዊ ምርምር በማንበራዊና ፖለቲካዊ ሳይንስ፣ በሳይኮሎጂና በትምህርት መስኮች በከፍተኛ ደረጃ በጥቅም ላይ የዋለና እየዋለም ያለ ብዙ ተመራማሪዎች የሚመርጡት የምርምር ዓይነት ነው። ቅኝታዊ (ቃኚ) መባሉም ሰፊ ከሆነ አካላዊ መካከል የተወሰነ ናሙና በመምረጥ የአካላዊን ባሕርይ ለመገንዘብ፣ ለመቃኘት፣ ለማሰስ፣ ለመፈተሽና ከናሙናዎቹ ባሕርያት በመነሳት ለጥናቱ አካላዊ ማጠቃለያ ስለሚሰጥበት ነው። ይህ የምርምር ዓይነት የተወሰነ ቡድኖች አንድን ጉዳይ በሚመለከት የሚኖራቸውን አመለካከት አስተያየት እና ባሕርይ ለመለየት አብዛኛውን ጊዜ የጽሑፍ ወይም የቃል መጠይቅን ተግባር ላይ ያውላል። ቅኝታዊ ምርምር በጥንቃቄ ከተያዘ በርካታ መረጃዎች ማሰባሰብ እንደሚያስችል ይታመናል።

ቅኝታዊ ጥናት በሚካሄድበት ጊዜ ተከታታይ የሆኑ ደረጃዎችን መከተሉ አስፈላጊ ነው። እነዚህ ደረጃዎች መከተሉ አስፈላጊውንና ትክክለኛውን መረጃ በማግኘት አስተማማኝና ተአማኒ ውሆን መደምደሚያ ለመድረስ ያስችላል። በዚህም ለችግሩ መፍትሔ ለመሻትና የችግሩን ሥር ለይቶ ለማወቅ የሚቻል ሲሆን ደረጃዎቹም የሚከተሉት ናቸው።

- ✓ የጥናቱን ዓላማ በግልጽ ማስፈር
- ✓ የጥናቱን አካላዊ ለይቶ ማወቅና መምረጥ
- ✓ የመረጃ መሰብሰቢያ ዘዴን መምረጥና ማዘጋጀት
- ✓ ናሙና (የጥናቱ አካላዊ ብዛት፣ ስርጭትና ባሕርይ ማወቅ)
- ✓ መረጃ መሰብሰብ
- ✓ መረጃ መተንተንና መደምደሚያና የመፍትሔ ሃሳብ መስጠት ናቸው።

ቁ መከራዊ ምርምር /Experimental Research/

መከራዊ ምርምር የተወሰኑ የሚለዋወጡ ነገሮች በጥንቃቄ መቆጣጠር ሲቻል ሊፈጠር የሚችለውን ሁኔታ ለመዳሰስ የሚሞከር የምርምር ዓይነት ነው። የዚህ ምርምር ዋና ትኩረት ተለዋዋጭ /የሚለዋወጡ ነገሮች/ በሚኖራቸው የእርስ በእርስ ግንኙነት ላይ ያተኩራል። ከላይ በተመለከተናቸው የምርምር ዓይነቶች ነፃና ጥገኛ ተለዋዋጮች ቢኖሩም ተመራማሪው የሚያተኛው ነፃ ተለዋዋጭ እንደፈለገ ሊለዋውጠው፣ ሊያሻሽለው ወይም ሊቀያይረው አይችልም። በመከራዊ ምርምር ግን ተመራማሪው ነፃ ተለዋዋጩን የመምረጥና ተጠኝዎቹ ላይ አግባብ ያለው መከራ የማካሄድ፣ በተለያዩ ሁኔታዎች የነፃ ተለዋዋጩን ባሕርይ የመቀየር፣ የማሻሻልና የመለወጥ እድል አለው።

ነፃ ተለዋዋጭ የመንላቸው ተመራማሪው ሊያጠናው የፈለገው፣ እንደአመችነቱ የሚለዋውጠው፣ የሚያሻሽለውና ጥገኛ ተለዋዋጩ ላይ አንዳች ውጤት ወይም የባሕርይ ለውጥ ሊያመጣ ይችላል እንደሆነ ምርምር የሚያካሂድበት ነው። ጥገኛ ተለዋዋጭ ደግሞ በነፃ ተለዋዋጩ መለዋወጥ የተነሳ የባሕርይ ለውጥ ሊያመጣ የሚችል ነገር ነው። ይህን ተለዋዋጭ ተመራማሪው ሊቀያይረው፣ ሊለዋውጠው አይችልም። ነገር ግን የነፃ ተለዋዋጩን ያቀራረብ መንገድ በመቀየር በጥገኛ ተለዋዋጩ ላይ ሊከሰት የሚችለውን ለውጥ ያጠናል።

፩.፬. ከአንድ አጥኝ ምን ይጠበቃል

በመሠረቱ ማንኛውንም ነገር ለማከናወን የሰው ልጅ ጥንካሬ ያስፈልጋል። በተለይ መንፈሳዊ ነገር ለመሥራት ብዙ ትጋትን መዘጋጀትን የሚጠይቅ ነው። ከእነዚህም አስፈላጊ ነገሮች መካከል የሚከተሉትን ነጥቦች ለአንድ አጥኝ ወሳኝ ናቸው።

ሀ. የንባብ ልምድ

የትኛውም የዕውቀት ዘርፍ ጥናት የሚያጠና ሰው ብዙ ማንበብ ያስፈልገዋል። በሚያጠናው ርዕስ ዙሪያ ቀድሞ ምን እንደተሠራ ለማወቅ የምርምሩን የትኩረት አቅጣጫ ለመወሰን የተጻፉትን መጻሕፍትና የተሠሩ ጥናቶች መመርመር አስፈላጊ ነው። ከዚህ በተጨማሪ የጥናት ርዕሶች ለማግኘት አእምሮአችን ሁሉንም ነገር ይዳሰስ ዘንድ ማንበብ አስፈላጊ ነው። በተለይ በቤተ ክርስቲያን ዙሪያ የሚያጠና ሰው ምርምር በቤተ ክርስቲያን ዙሪያ በተጻፉ መጻሕፍት ብቻ ማተኮር የለበትም። ወጣ ብሎ ዓለም ስለዚህ ነገር ምን ይላል በማለት ማንናዘብ ይጠበቅበታል። በተጨማሪም በየወቅቱ ያሉትን ክስተቶች ለመረዳትና በቤተ ክርስቲያን ዙሪያ ለተወረወሩ የቃላት ድንጋዮች ምላሽ ለመስጠት ጋዜጦች እና መጽሔቶች መንበብ አለባቸው። የሚያነብ ሰው በሚያነብበት ወቅት አጭር ማስታወሻ መያዝ ስለነበበው ሃሳብ የተገኘበት የመጻሕፍት ርዕስ እና የደራሲው ስም የመጽሔት ወይም የጋዜጣ ስም መያዝ አለበት።

ለ. ንቃት እና ወኔ

በማንኛውም ቦታና ሰዓት የምናየውን የምንሰማውን እና የምናነበው ልናስተውል ይገባል። በተለይ በቤተ ክርስቲያን ከዘመኑ ጋር እንዴት መራመድ እንዳለባት ለመግለጽ አካባቢያችንን ሁል ጊዜ በንቃት መቃኘት አስፈላጊ ነው። በተጨማሪም ሰውን ለአንድ ነገር በባለቤትነት እንዲጨነቅ ለማድረግ መፍትሔም ለመፈለግ የሚረዳን ወኔ ነው። በአሁኑ

ወቅት በቤተ ክርስቲያን አጠቃላይ እንቅስቃሴ ያሉትን ችግሮች ስንመለከት አብዛኞቻችን ወደ ከማጣት የሚመነጩ ናቸውና፡

፡

ሐ. ትዕግስት
ምርምር ከብዙ ሰዎች ጋር የሚያገናኝ ሥራ ነው። ሰዎች የኛን ሥራ ልክ እንደኛ በፍጥነት ስለማይረዱ ከእነርሱ ዘንድ ለምርምር የሚያስፈልጉንን ነገሮች ለማግኘት በምንጠይቅበት ወቅት ቶሎ ምላሽ ላናገኝ እንችላለን። ይህም ሲሆን በትዕግስት መጠበቅ ይገባል። ጥንቃቄ ማድረግ የሚገባን ሰዎችን በትዕግስት ስንጠብቅ ጊዜያችን ሊባክን አይገባም። ጠቢቡ ሰሎሞን "ለሁሉ ዘመን አለው ከሰማይ በታች ለሆነ ነገር ሁሉ ጊዜ አለው"መክ 3.1 እንዳለ እኛ ድርሻችንን እየተወጣት ሥራችንን በትዕግስት ማከናወን ይጠበቅብናል።

የምዕራፍ ፩ ማጠቃለያ ጥያቄዎች፤

ለሚከተሉት ጥያቄዎች አጭር መልስ ሰጡ።

፩. ጥናትና ምርምር ማለት ምን ማለት ነው

፪. ጥናትና ምርምርን የምናደርግባቸውን ምክንያቶች ዘርዝሩ

፫. ምርምር ሥርዓታዊ ሂደትን በመከተል ደረጃ የሚከናወኑ ተግባራት ምን ምን ናቸው

፬. የመጀመሪያ ደረጃ የመረጃ ምንጮች እና ኹለተኛ ደረጃ የመረጃ ምንጮችን ምንነት አብራሩ

፭. በቅኝታዊ ምርምር ውስጥ ልንከተላቸው የሚገቡ ደረጃዎችን ዘርዝሩ

፮. ተግባራዊ ምርምር ማለት ምን ማለት ነው

፯. ሙከራዊ ምርምር ከሌሎች የምርምር ዐይነቶች በምን ይለያል

ምዕራፍ ሁለት

ዓላማ

ተማሪዎች ይህንን ትምህርት ተምረው ሲያጠናቅቁ

፩. ስለ ጥናት እና ምርምር አወቃቀር በውስጡም ስለሚይዛቸው ነገሮች ግንዛቤን ያገኛሉ።

፪. ጥናትና ምርምር በሚያደርጉበት ጊዜ ለጥናሩ የሚሆነውን ርዕስ እንዴት መመረጥ እንዳለባቸው ግንዛቤ ያገኛሉ ።

፫. ስለ ጥናትና ምርምር መርሆች ግንዛቤን ያገኛሉ።

የመከራኛ ጥያቄ

፩. ተማሪዎች ጥናትና ምርምር ይዘቱ ወይም አወቃቀሩ ምን ይመስላል?

፪. ለአንድ ጥናት እና ምርምር ርዕስ በምን ዓይነት መልኩ መመረጥ ይገባል ትላላችሁ ?

፪.፩. የጥናትና ምርምር መርሆች

፪.፪. የጥናት እና ምርምር ይዘቶች (መዋቅር)

በሁሉም የጥናትና ምርምር ዓይነቶች ተቀራራቢ ይዘት /ደረጃዎች/ የሚኖራቸው ቢሆንም የተወሰኑ ልዩነቶች ይኖራሉ። ነገር ግን በተለይ በተግባራዊ ጥናትና ምርምር ውስጥ የመጀመሪያው ክፍል መግቢያ ሲሆን በዚህ ውስጥ የጥናቱን ርዕስ ከመመረጥ ጀምሮ የጥናቱን አጠቃላይ ሁኔታ የሚገልጽ ፅንሠ ሀሳብ ያሳያል። የጥናቱ ዓላማ፣ አስፈላጊነት፣ የጥናቱ ችግር ምንነትና የጥናቱ ወሰን ... ወዘተ ይገለጽበታል።

ሁለተኛው ክፍል የተዛማጅ ጽሑፍ ክለሳ ሲሆን በዚህም ከጥናቱ ጋር ተዛማጅ የሆኑ ጽሑፎች የሚገመገሙበት፣ የሚነፃፅሩበትና ልምድ የሚወስዱበት ክፍል ይሆናል። 3ኛው ክፍል የጥናቱን ዘዴ የሚገለጽበት ነው። 4ኛው ደግሞ የተሰበሰበው መረጃ የሚተነተንበትና የሚተረጎምበት ሲሆን 5ኛው ማጠቃለያ እና የውሳኔ አስተያየት የሚሠጥበት ክፍል ነው።

ከነባራዊና ማህበራዊ እንቅስቃሴዎች መረዳት እንደተቻለው ብዙ ሰዎች በትምህርት ነክ ችግሮች ላይ ጥናትና ምርምር ማድረግ ይፈልጋሉ። በምን መልክ የምርምር ሥራ መሥራትም እንዳለባቸው ይወስናሉ። ዋነኛው ችግር ግን ምርምር የሚያደርጉበትን ርዕስ ማወቅና መወሰን ላይ ነው። አብዛኛውን ጊዜ የዚህ ችግር ምንጭ ነው ተብሎ የሚገመተው ሰዎች መሥራት የሚፈልጉት ጥናት አዲስ፣ ልዩ የሆነ በጣም አስፈላጊና ጠቃሚ ምርምር እንዲሆን ስለሚፈልጉ ነው። ፍላጎቱና ሃሳቡ ጥሩ ሆኖ ሳለ የዚህ ዓይነት ሃሳብ ተመራማሪውን በጣም ከባድና መረጃ አልባ ወደሆነ መስክ ይመራውና ችግር ላይ ይጥለዋል። እዚህ ላይ እንድንረዳው የሚያስፈልገን ዋነኛ ነጥብ ማንኛቸውም የምርምር ፕሮጀክቶች ከማንም አያንሱም።የሌሎች የምርምር ውጤቶችን ማንበብና ማጤን አዲስ አሠራርን እንድንፈጥር ወይም ለሌሎች አዳዲስ ግኝቶች እንድንጓዝ ወይም ግኝቶችን በተለየና አዲስ በሆነ መልክ ለመጠቀም ምርምር እንድናደርግ ይገፋፋናል። በአጠቃላይ

የምርምርን ርዕስ ለመወሰን በመስኩ ጠለቅ ያለ እውቀት እንዲኖር መጣርን ይጠይቃል። ጥናት ወይም ምርምር ለማድረግ ከሚገፋፉ ምክንያቶች ውስጥ ዋና ዋናዎቹ የሚከተሉት ናቸው።

- ✓ በአንድ በተወሰነ የጥናት መስክ የታወቀው ነገር ውሱን ሆኖ ሲገኝና ሰፊ ያለእውቀትና ግኝት እንዲኖር ሲያስፈልግ፤
- ✓ በጥልቀት ያልተጠና ዕውቀት በመኖሩ ጅምር አስተሳሰብን ፍፃሜ ለማድረስና የተሟላ እውቀት ማግኘት አስፈላጊ ሲሆን፤
- ✓ የዕውቀት መረጃዎች ያሉና የታወቁ መስለው ነገር ግን ያልተረጋገጡ ሆነው ይህን መሥራት የግድ ሆኖ ሲገኝ።
- ✓ እየሠራነው ላለው ተግባር ለውጥ /ውጤት ስለመምጣቱ ለማረጋገጥ ስንፈልግ ወይም ለውጥ አለማምጣታችንን ስናረጋግጥ ምክንያቱን ለማወቅ ስንፈልግ ፤

ከላይ በርዕሱ እንደተገለፀው የምርምር ዋና ዋናዎቹ ቅደም ተከተላዊ ደረጃዎች ምንድን ናቸው የሚለውን ነጥብ ስናነሳ የሚከተሉትን ደረጃዎች ማንሣት ይቻላል።

፪.፫. ርዕስ መምረጥ

ርዕስ ለአንድ ለሚጠና ጥናት አጠቃላይ ሥራውን የሚወክል ስያሜ ነው። ይህም ተመራማሪው በአዕምሮ ያሰበውን ችግር በጥናት ለመፍታት የሚያስቀምጠው የመጀመሪያ ሥራ ነው። ለምርምር ርዕስ ሲመረጥ ይሄ ነው የሚባል ቀመር ባይኖረውም የሚከተሉት ነጥቦች ሊታወሱ ይገባል።

- ✓ ርዕስ ሳይንሳዊ በሆነ መንገድ ለሚሠራ ሥራ የሚሰማማ መሆን አለበት ፤
- ✓ ርዕሱ ግልጽ የማያሻማ በጥናቱ ሊካተቱ የታሰቡትን ነገሮች የሚገልጽ ከቃላት አሰካክ ግድፈት የሌለበት መሆን አለበት፤
- ✓ ርዕሱ የአጥኚውን ዕውቀት የጊዜ ሁኔታ የገንዘብ አቅም ያገናዘበ መሆን አለበት፤
- ✓ ርዕሱ ከዚህ ቀደም በተመሳሳይ ችግር ዙሪያ ያልተጠና መሆን አለበት፤
- ✓ የምርምሩ ርዕስ ከምርምሩ ዓላማ አስፈላጊነት አጠናን ዘዴ መዋዕለ ነዋይና የሰው ኃይል ጋር የተጣጣመ መሆን አለበት፤

ለምርምር የሚሆነውን ርዕስ ምንጭ የምናገኘው ጥናቱን ወይም ምርምሩን ከምንሰራበት ዓላማ አንጻር ነው። ጥናቶች ችግር ፈቺ የሆኑ እንደመሆናቸው መጠን በሚጠናው ጥናት መነሻነት የሆነን ችግር ለርዕስ መረጣው ጉልህ ድርሻ አለው። በቤተ ክርስቲያን ዙሪያ ለሚጠኑ ጥናቶች ርዕሶች የሚወጡት ከምናየውና ከምንሰማው ከምናነበው ነገረ ቤተ ክርስቲያን ነው። የሚከተሉት ርዕስ ጉዳዮች የምርምር ርዕሶች ምንጭ ሊሆኑ ይችላሉ።

- ✓ በሰንበት ትምህርት ቤቱ አገልግሎት ዙሪያ የሚታዩ ችግሮች፤
- ✓ በቤተ ክርስቲያን ዙሪያ የሚታዩ ውስጣዊና ውጪያዊ ችግሮች፤
- ✓ በገዳማትና አብነት ት/ቤቶች ዙሪያ የሚታዩ ችግሮች፤
- ✓ በአገሪቱ የሚታዩ ፖለቲካዊ ኢኮኖሚያዊ ማህበራዊና የቴክኖሎጂ የለውጥ ሂደቶች ከመሳሰሉት ርዕስ ጎዳዮች ሊመነጭ ይችላል።

ተግባር

➤ ተማሪዎች በምትማሩበት አጥቢያ ቤተ ክርስቲያን ወይም ሰንበት ትምህርት ቤት ከምታዩዋቸው ችግሮች መነሻ በማድረግ ለጥናት የሚሆን ርዕስ አዘጋጁ።

፪.፬. መግቢያ ላይ የሚጻፉ ነገሮች ርዕስ፣ ጽሑፊው፣ ጥናቱ የሚቀርብለት ሰው፣ ጥናቱ የሚቀርብበት ወር፣ ዓመት እና ቀን ምስጋና አጻጻፍ

መግቢያ የአንድ ጥናታዊ ጽሑፍ ዋና ክፍል እና መከፈቻ ሲሆን መግቢያ ከመጻፍ በፊት የሚከተሉትን ጥያቄዎች መሠረት ማድረግ ያስፈልጋል፡፡

- ✓ የምርምሩ ዋና ትኩረት ምንድን ነው?
- ✓ ምርምሩ የተመሠረተበት መላምት ምንድን ነው?
- ✓ የምርምሩ ንድፈሃሳባዊ አንድምታ ምን ይመስላል?

ጥሩ መግቢያ ለእነዚህ ጥያቄዎች እጥረ ምጥን ያለ ምላሽ ይሰጣል፡፡ እነዚህንም ጥያቄዎች ለመመለስ የምርምሩ ዳራ፣ የምርምሩ ዓላማ፣ የምርምሩ ክልል፣ የምርምሩ ወሰንና የምርምሩ አሠራር ዘዴ በሚል ተከፋፍሎ ይቀርባል፡፡

እነዚህ ዓባይነት ክፍሎች አንድ የምርምር ጽሑፍ የሚይዛቸው ናቸው፡፡ ነገር ግን ምስጋና፣ የሥዕላዊ መግለጫዎች፣ ማውጫ፣ አጠቃሎ፣ አበርክቶ፣ ሙዳየ ቃላት፣ አባሪ በአንድ ጽሑፍ ውስጥ ሊኖርም ላይኖርም ይችላል፡፡ የጥናቱ መግቢያ ላይ የሚከተሉ ነገሮች ቅደም ተከተል በሚከተለው መሠረት ይሆናል፡፡

1. የጥናቱ ሽፋን

- ✓ ርዕስ
- ✓ የጥናቱ አቅራቢ ስም
- ✓ ጥናቱ የቀረበበት ምክንያት
- ✓ ጥናቱ የሚቀረበበት ቦታ
- ✓ ጥናቱ የቀረበበት ቀን ፣ ወርና ዓ.ም

2. የውስጥ ርዕስ ማስፈሪያ ገጽ

3. ምስጋና

4. ማውጫ

5. የሰንጠረዥ ማውጫ

6. አጠቃሎ

7. አበርክቶ

ምስጋና

ምስጋና የምርምር ጽሑፍ ከግብ እንዲደርስ በገንዘብ፣ በሃሳብ፣ በቁሳቁስ፣ መረጃ በመሥጠትና ረቂቁን አንብቦ በማረም ዕርዳታና ትብብር ወይም ዕዝ ላደረጉ ግለሰቦችና ተቋማት መራማሪው ምስጋና የሚቀርብበት ክፍል ነው፡፡ እንደ አርታኢና ገምጋሚ የመሳሰሉት በሥራ ባህሪያቸው ያገዙ አካላት በምስጋናው ሊካተቱ ይችላሉ፡፡ ምስጋና በአንድ ገጽ ላይ ገባ ብሎ ይጻፋል፡፡ ገጹም እንደ ሮማን አሃዝ ባለ ይገለጻል፡፡

የምዕራፍ ፫ ማጠቃለያ ጥያቄዎች፤

ለሚከተሉት ጥያቄዎች አጭር መልስ ሰጡ፡፡

፩. በተግባራዊ የጥናት እና ምርምር ሂደት ውስጥ የጥናቱን ርዕስ ከመምረጥ ጀምሮ የጥናቱን አጠቃላይ ሁኔታ የሚገልጽ ጽንሰ ሀሳብዎና ታሪካዊ ዳራ፣ የጥናቱ ዓላማ፣ አስፈላጊነት፣የጥናቱ ችግር ምንነትና የጥናቱ ወሰን የምንገልጸው በየትኛው ክፍል ነው?

፪. የጥናትና ምርምር ክፍሎች የሚባሉት ስንት ናቸው ስማቸውንና ጠቀሜታቸውን ግለጹ።

፫. ጥናትና ምርምር ለማድረግ ከሚረዱ ነገሮች መካከል አራቱን ዘርዝሩ ።

፬. በአንድ ጥናትና ምርምር ውስጥ ርዕስ መምረጥ ለምን ያስፈልጋል ?

፭. በጥናትና ምርምር ውስጥ አንድን ርዕስ ለመምረጥ አስቀድሞ ከግምት ውስጥ መግባት ያለባቸው ነገሮች ምን ምን ናቸው ?

፮. በቤተ ክርስቲያን ዙሪያ ለሚደረጉ ጥናትና ምርምር የሚሆን ርዕስን ለማዘጋጀት በምንጭነት የምንጠቀማቸው ነጥቦች ምን ምን ናቸው?

፯. በጥናትና ምርምር ዝግጅት ውስጥ በመግቢያ ላይ መካተት ያለባቸው ነጥቦች ምን ምን ናቸው ?

ምዕራፍ ሦስት

ዓላማ

ተማሪዎች ይህንን ትምህርት ተምረው ሲያጠናቅቁ

፩. የጥናትን አጠቃላይ እና ውሱን ዓላማ ይገነዘባሉ፤

፪. የጥናቱ ጠቀሜታ፣ የጥናቱ ወሰንና፣ የጥናቱ ውሱንነት፣ የጥናት ትርጉም ትንተና ምንነት ይገነዘባሉ፤

፫. አጠቃሎ፣ የሰንጠረዥ እና የሥዕላት መግለጫዎችንና አህጽሮተ ቃላትን ምንነት ይገነዘባሉ፤

የመከፈቻ ጥያቄ

፩. የጥናት ዓላማ ማለት ምን ማለት ነው ?

፫.፩. አጠቃሎ፤ የሰንጠረዥ መግለጫ

ቀ አጠቃሎ

የአንድ የምርምር ጽሑፍ አጠቃላይ ሃሳብ ተጨምቆና ተጠቃሎ የሚቀርብበት ክፍል ሲሆን የጽሑፉንም ሃሳብ ጨምቆ ስለሚይዝ አንባቢው በፍጥነት የጽሑፉን ይዘት እንዲረዳ ያግዘዋል፡፡ ይህም ጽሑፍ አጠር ብሎ ከ100 እስከ 120 የሚደርሱ ቃላትን ተጠቅሞ መጻፍ አለበት፡፡ አጠቃሎ ሲጻፍ በዋናነትም የሚከተሉት ጉዳዮች ላይ ያተኮረ መሆን አለበት፡፡

- ✓ በምርምሩ የተኮረበት ርዕሰ ጉዳይ ወይም ችግር፤
- ✓ በምርምሩ ውስጥ የታቀዱትና ትኩረት የሚሰጣቸው ጉዳዮች ምንነት፤
- ✓ የምርምሩ አሠራር ዘዴ፤ የመረጃ አሰባሰብና አተናተን ዘዴዎችን ጨምሮ፤
- ✓ በምርምሩ የደረሰበት አዲስ ግኝት፤
- ✓ ማጠቃለያና የምርምሩ አንድምታ መሠረት የሚያደርግባቸው ነጥቦች ናቸው፡፡

አጠቃሎ አስፈላጊ ሆኖ በአንድ የምርምር ጽሑፍ ውስጥ ከገባ እንደ አበርክቶ እና ምስጋና ገጹ በሮማን አጋዝ ይገለጻል እንጂ ከዋናው ጽሑፍ ጋር ተጠቃሎ የገጽ ጽሑፍ አይሰጠውም፡፡

ተመራማሪው መረጃ ኮድ ካደረገ በኋላ መረጃውን አጠቃሎ የሚይዝለት፤ በትንተና ወቅት ስህተት ቢፈጠር ለማረም የሚያስችለውና ትንተናውን ለማካሄድ ጥያቄዎቹን በመልክ በመልክ ለመደርደር የሚያስችለው የመረጃ መመዝገቢያ ሰንጠረዥ ማዘጋጀት ይኖርበታል፡፡ የመረጃ መመዝገቢያው ሰንጠረዥ ከተዘጋጀ በኋላ ቀጥሎ የሚመጣው ነገር ከእያንዳንዱ መላሽ የተገኘውን መረጃ በተጠኝ ተራ ቁጥር የጥያቄዎቹን ተራ ጠብቆ መመዝገብ ነው፡፡

፲.፪. የሥዕላት መግለጫ፤ አህጽሮተ ቃላት

ቁ አህጽሮተ ቃላት

ተመራማሪው ግልጽ የማይሆኑ፤ የሚያሻሙ ቃላትንና ተለዋዋጮችን በጥናቱ ውሥጥ ምን ማለት እንደሆኑ መሠረታዊ ባህሪያቸውን ሳይለቅ በራሱ መንገድ ብያኔ መስጠት አለበት። ይህን ማድረግ ከአንባቢያት ጋር አንድ ሃሳብ እንዲጋራ ከማድረጉም በላይ ተለዋዋጮቹን እንዴት ሊተነተን እንደሚችል ግልጽ አቅጣጫ ያሳያል።

በምርምር ውስጥ ምህፃረ ቃላት እና አህጽሮተ ቃላት በመጀመሪያ ጥቅም ላይ ሲውሉ በቅንፍ ውስጥ ምህጻረ ቃል ተከትሎ በተሟላ ቅርጻቸው መግለጽ አለባቸው። በአለም አቀፍ ደረጃ የታወቁ አህጽሮተ ቃላትን ግን በዚህ መልኩ መግለጥ ሊያስፈልግ ይችላል።

፲.፫. ይዘት፤ የጥናቱ

ምርምር ተካሂዶ አለቀ የሚባለው ከምርምሩ መነሻ እስከ መድረሻ ያለው ነገር ተቀናብሮ ሥርዓታዊ በሆነ መንገድ ተጽፎ አንባቢ ሊረዳው በሚችል መልኩ ሲቀርብ ነው። አንድ ምርምርም ከታች የቀረቡት ክፍሎችን አካቶ መያዝ ይኖርበታል።

- ቁ መግቢያ
- ቁ የምርምሩ ዘዴ
 - የምርምሩ ተሳታፊዎች
 - የመረጃ መሰብሰቢያ ዘዴዎች
 - የመረጃ አሰባሰብ ሂደት
 - የመረጃ መተንተኛ ዘዴዎች
- ቁ የጥቱ ውጤቶች
- ቁ የውጤት ትርጓሜና ማብራሪያ
- ቁ የተዛማጅ ጽሑፎች ዝርዝር
- ቁ አባሪዎች

፲.፬ የችግሩ ትንታኔ፤ የጥናቱ ዓላማ አጠቃላይ ዓላማ እና ውሱን ዓላማ

ቁ የችግሩ ትንታኔ

ጥናት የሚከሄደው አንድን የተከሰተ ችግር ለመፍታት፤ የአንድ በመተግበር ላይ ያለ ፕሮግራም ወይም ፖሊሲ ለማሻሻል ወይም ለመቀየር አለበለዚያም አዳዲስ እውቀቶችን ቲዎሪዎችንና ግኝቶችን ለማፍለቅ ሊሆን ይችላል። በሁሉም ሁኔታዎች አጥኚው ጥናቱን ሊያካሂድበት የሚያስችለው አንድ ርዕሰ ጉዳይ ሊኖረው ይገባል። ለእያንዳንዱ የጥናትና ምርምር መስክ መንስኤ ነገሩ ችግር ነውና የአጥኚው ቀዳሚ ሥራ የሚጠናውን ችግር ለይቶ ማወቅና በሚገባ መረዳት ነው።

ጥናትን ለማካሄድ ችግር መኖሩን መረዳቱ ብቻ ተመራማሪው ችግሩን ጠንቅቆ አውቆታል አያስኘውም። ስለዚህ ሊያጠናው የሚፈልገው ነገር ምንድን ነው? በምን ዙሪያ ነው መረጃ ሰብስቦ ትንተና ሊያካሂድ የሚፈልገው? ለምን ጥናቱን ማካሄድ ፈለገ? እነዚህንና የመሳሰሉትን ጥያቄዎች ሲጠይቅ ነው፤ ተመራማሪው ችግሩን ለይቶና አረጋግጦ የምርምር ሥራውን ለመጀመር ቅድመ ሁኔታ አመቻችቷል የሚባለው። ከዚያም ለምርምር የሚሆን ችግር በምንመርጥበት ወቅት ከአጠቃላይና ሰፊ ከሆነ ሐሳብ ተነስተን እያተነተንን ይበልጥ የትኩረት አቅጣጫችንን ግልጽ እያደረግን መሔድ ይኖርብናል።

በአንድ ምርምር ሥር ርዕስ ሲመረጥ ጥያቄ የማይጭር ወይም አንድ ዓይነት ችግር የሚታይበት ቦታ መሆን እንደ አንድ መስፈርት ይታያል። ከዚህም በመነሳት የምርምር ሥራዎች በተለይም ተግባራዊ የሚባሉት በአንድ ችግር ዙሪያ የሚያጠነጥንና መፍትሔ የሚሠጥ አካሄድ ይከተላሉ። አንባቢያ የችግሩን ዓይነት ስፋትና ጥልቀት ተገንዝቦ የምርምሩን አስፈላጊነት እንዲረዳ ምርምር ችግሩን ለመፍታት የሚመክረው ችግር በአግባቡ ሲገለጽ ነው። የአንድ ምርምር ችግር ሲተነተን በተቻለ መጠን መጠይቃዊ ቢሆን ይመረጣል። ይህም የሚረዳው የምርምሩ ትኩረት የሆነው ችግር እጅግ ጠባቂ ወይም ደግሞ ሰፍኖ ምርምሩን ግልጽነት የጎደለው ወይም በጣም ከመስፋት የተነሣ ወደ መነሻ ዓላማው ለመመለስ የሚያስቸግር እንዳይሆን ነው። የችግሩ ትንታኔም ማስቀመጥ የመጀመሪያ ጥልቅ ችግር ከተቀመጠ በኋላ ወደ ዝርዝር ችግሩ ይገባል የጥናቱ ዋና መነሻ ትኩረት ሊደረግበት ይገባል።

ቀ የጥናቱ ዓላማ

የጥናቱ ግቦች፣ የሚሰበሰቡትን የምርምር መረጃዎች እና ምርምሩ የሚመልሳቸው ጥያቄዎች የትኞቹ እንደሆኑ በመጠቀም ምርምሩ ከግብ የሚደርስባቸው ነጥቦች በዝርዝር የሚቀርብበት ክፍል ነው። የጥናት ዓላማ ሳይንሳዊ ሂደቶችን በመተግበር ለጥያቄዎች መልስ ማግኘት ነው።

አንድ ምርምር ከመጀመሩ በፊት ዓላማ ሊኖረው ይገባል። ዓላማ ማለት ምርምሩ ከግብ እንዲያደርሰው ወይም እንዲመልሰው የተፈለገው ጥያቄ ነው። በዚህ መሠረት አንድ ተመራማሪ በመነሻነት ከቀረበለት ችግር ተነስቶ ምርምር ሥራውን በማገብ መረጃ ተሰብስበው መረጃ ተጠናቅሮ በስተመጨረሻ የምርምር ምክንያት የሆነውን ችግር ለመፍታት የሚያስችሉ የመፍትሔ ሀሳቦች የሚያገኝበት ቅደም ተከተል እንዲመቻች በቅድሚያ የምርምሩን ዓላማ ማስፈር ተገቢ ነው። የጥናቱ አላማ ሲዘጋጅ በመጀመሪያ ጥልቅ ዓላማ በአንድ ዐረፍተ ነገር ከተቀመጠ በኋላ ዝርዝር በዓላማዎች ይቀመጣሉ። ዝርዝር ዓላማው ከዋናው ዓላማ የወጣ መሆን የለበትም።

ቀ አጠቃላይ ዐላማ

የጥናት ዋና ዓላማ የተደበቀውንና እስካሁን ያልተገኘውን እውነታ ማወቅ ሲሆን የማንኛውም ምርምር አጠቃላይ ዓላማዎችን ለማውጣት በሚያስችል መልኩ የጥናቱን ርዕስ ማዘጋጀት ያስፈልጋል።

ቀ ውሁን ዓላማ

የጥናት ውሁን ዐላማዎች ከአጠቃላይ ዓላማ የተወሰዱ ሲሆኑ የተወሰኑ ሃሳቦችን ዝርዝር የያዙና በጥናት ውስጥ የሚመለሱ ጥያቄዎችን የያዘ የተለየ ግልጽ በሆነ መንገድ መቀመጥ አለበት። አንዳንድ ጊዜ ተመራማሪዎች ተገቢ ነው ብለው የሚያምኑትን መላምት እና የምርምር ጥያቄዎችን ሊገልጹ ይችላሉ።

፫.፭ የጥናቱ ጠቀሜታ፣ የጥናቱ ወሰን፣ የጥናቱ ውሁንነት፣ የጥናቱ ትርጉም ትንታኔ

ቀ የጥናቱ ጠቀሜታ

ጥናቱ በሚጠናቀቅበት ጊዜ የሚያስገኘው ጥቅም ምን ሊሆን እንደሚችል በዚህ ስር ይጠቀማል። ይህ ክፍል የጥናቱ ግኝቶች ለተለያዩ አካላት ማለትም ለተመራማሪዎች፣ ለፖሊሲ አውጪዎች፣ ለተግባር ባለሙያዎች ወዘተ... ጠቃሚነት መግለጽ ይኖርበታል። ባጠቃላይ ምርምሩ ሲጠናቀቅ አሁን ወይም ወደፊት ምን ጥቅም ይሠጣል እንማንስ ተጠቃሚ ይሆናሉ የሚለው በዝርዝር ያስቀምጣል።

አንድ ጥናታዊ ምርምር ሲደረግ /በተለይም በተግባር ተኮር ጥናትና ምርምር/ በማንኛውም መልኩ ቢሆን የጥናቱ ዋነኛ ዓላማና ግብ የችግሮችን መፍትሔ ለማግኘት መሆኑ ይታወቃል። በዚህም መሠረት እንደ ችግሮቹ አንገብጋቢነት ደረጃ በወቅቱ መፍትሔ ቢሰጣቸው ምን ያህል ጠቃሚ እንደሚሆን መገለጽ ይኖርበታል። ገለጻው ከግል፣ ከቡድን፣ ከብሔራዊና ከዓለም አቀፋዊ አኳያ ሊታይ ይችላል። ከማንኛውም አንፃር ቢሆን ጥናቱና ምርምሩ በውጤቱ ማነበራዊ ጠቀሜታ እንዲኖረው ያስፈልጋል።

ቀ የጥናቱ ወሰን

ጥናቱ ከየት ተነስቶ የት እንደሚደርስ የሚገለጸው በዚህ ውስጥ ነው የሚሸፈኑትና የማይሸፍኑት የሚዳሰሱትና የማይዳሰሱት ክፍሎች ከምክንያታቸው ይጠቀሳሉ። ጥናቱ ሚካሄድበት፣ የተመራማሪው ትኩረት ያረፈበትና ችግሩ

የተከሰተበት አጠቃላይ የተጠኝዎችን ቁጥር የሚያሳይ ነው። ይህ ክፍል ባጠቃላይ ጥናቱ የተገደበበትን ክልል፣ የጥናቱ መረጃ አሰባሰብ በዚህ ዝርዝር ውስጥ እስከተገደበ ድረስ በደንብ ተለይቶ ሊገለጽ ይገባል።

ከብዙ ጥናታዊ ምርምር ግምገማ መረዳት እንደተቻለው የብዙ ጀማሪ ተመራማሪዎች ችግር የጥናትን ክልል መወሰን አለመቻል ነው። አንድ ተመራማሪ የምርምር ርዕሱን በሚገባ ከገለፀ በርዕሱ ስለተገለፀው ጉዳይ ከተለያዩ ገጽታዎች አንፃር በአንድ ወቅት በጥልቅ ማየት /ማጥናት/ ይቻላል። ወይም የአንድን ጉዳይ ሁለንተናዊ ገጽታ ላጥና ብሎ ቢነሳም ምርምሩ ከጥልቀት ይልቅ ስፋት ብቻ ይኖረውና እያንዳንዱ ነጥብ በተሟላና በጥልቀት ሳይዳሰስ ሊታለፈ ይችላል። ስለዚህ አንድ ተመራማሪ ከላይ የተጠቀሰው ችግር እንዳይከሰት ገና ከመነሻው ጥናቱ የሚወስደውን ጊዜ፣ የገንዘብ አቅምና የሚያስፈልጉትን ሌሎች መሣሪያዎች ማግኘት የሚቻልበትን ዘዴ ማወቅና የመረጃዎችን አሰባሰብ ስልት በመቀየስ የጥናቱን ክልል መወሰን አለበት።

ቀ የጥናቱ ውሳኔነት

በዚህ ሥር ጥናቱን በተፈለገው ልክ ከመሄድ ወሰኑት ጉዳዮች ካሉ ይቀርቡበታል። በገንዘብ፣ ሰው ኃይል ወይም በጊዜ ምክንያትነት ምርምሩ እንዲያተኩር የተደረገበት አካባቢና እንደ አስፈላጊነቱ ምርምሩ የሚያተኩርባቸው ወይም ናሙና ለመውሰድ የተጠቀሙናቸው የሕብረተሰብ ክፍሎች ይጠቀሳሉ።

ቀ የጥናቱ ትርጉም ትንታኔ

በዚህ ስር ጥናቱ የሰበሰባቸውን መረጃዎች ለመተንተን የተጠቀመባቸውን ዘዴዎችና መረጃዎቹን ተንትኖ ያስቀመጠበትን መንገድ ይገልጥበታል። በተጨማሪም የተገኙ ውጤቶች ምን ማለት እንደሆኑ፣ ምርምሩ በተካሄደበት ችግር ዙሪያ ተመሳሳይ ጥናት ያካሄዱ ተመራማሪዎች ካገኟቸው ውጤቶች ጋር የሚመሳሰሉና የሚለያዩ ከሆነ ለምንና እንዴት እንደተለያዩ ተመራማሪው ከመጋረጃው ሳያፈነግጥ የራሱን ትንተና እየሰጠ የውጤቶችን ምንነት የሚያብራራበት ክፍል ነው።

የምዕራፍ ፫ ማጠቃለያ ጥያቄዎች፤

ለሚከተሉት ጥያቄዎች አጭር መልስ ሰጡ።

፩. በአንድ ጥናት ውስጥ ያለ አጠቃሎ ምንን የሚገልጽ ነው?

፪. አህጽሮተ ቃላት በጥናት ውስጥ በምን መልኩ ይቀመጣል?

፫. የችግሩ ትንታኔ ለተመራማሪው ያለው ጠቀሜታ ምንድን ነው?

፬. አጠቃላይ እና ውሳኔን ዓላማ ያላቸውን ቁርኝት አስረዱ፤

፭. የአንድ ጥናት ወሰን እና ውሳኔነት ያላቸውን ልዩነት አስረዱ፤

ምዕራፍ አራት

ዓላማ

ተማሪዎች ይህንን ትምህርት ተምረው ሲያጠናቅቁ

- ፩. ስለ ተዛማጅ ጽሑፎች ምንነት እና አስፈላጊነት በመገንዘብ ጥናትና ምርምርን በሚያከናውኑበት ወቅት ክለሳዎችን ማድርግ ይችላሉ።
- ፪. የጥናትና ምርምር ዘዴዎችን በመለየት ለሚሰሩት ጥናት የሚስማማውን የጥናትና ምርምር ዘዴ መምረጥ ይችላሉ።
- ፫. መላምት በጥናትና ምርምር ውስጥ ያለውን ሚና በማወቅ ለጥናታቸው የሚሆኑ መላምቶችን ማስቀመጥ ይችላሉ።
- ፬. በጥናትና ምርምር ወቅት የመረጃ መተንተን ጠቀሜታን ተረድተው ለጥናታቸው የሚሆኑ መረጃዎችን በመስብሰብ በአግባቡ መረጃዎችን መተንተን ይችላሉ።

የመከፈቻ ጥያቄ

- ፩. ተማሪዎች ተዛማጅ ጽሑፎች ለጥናትና ምርምር የሚሰጡት ጠቀሜታ ምን ይመስላችኋል?
- ፪. ጥናትና ምርምር በምንሠራበት ወቅት መረጃን በአግባቡ መተንተን የሚሰጠን ጠቀሜታ ምንድነው ?

፬.፩. የተዛማጅ ጽሑፎች ዳሰሳ፤ መጻሕፍት፤ ጥናታዊ ጽሑፎች፤ ዘጋቢ ፊልሞች
ቀ የተዛማጅ ጽሑፎች ዳሰሳ

ምርምር ለማድረግ ስንነሳም በመጀመሪያ ያለውን እውቀት ተመርኩዝን ነው። እውቀት ከትውልድ ወደ ትውልድ በጽሑፍ ፣ በቃል፣ በፎቶ ግራፍ ፣ በመቅረጻ ድምጽና በፊልም ይተላለፋል። ምርምርን ለማካሄድ ያለውን እውቀት በመጠቀም የተነሱበትን ርዕስ ጉዳይ ማብራራት ፣ ምርምር በሚካሄድበት ርዕስ ጉዳይ ከዚህ ቀደም ምን እንደተደረገ ፣ የተገኙት ውጤቶች ጠንካራና ደካማ ጎኖችን ምን እንደሆኑ በምርምር ስራ ውስጥ መመልከት በምርምር ቋንቋ የተዛማጅ ጽሑፍ ክለሳ ይባላል።

የተዛማጅ ጽሑፍ ክለሳ ሲባል ምርምሩ ከሚካሄድበት ርዕስ ጋር ተዛማጅነት ያላቸውን መረጃዎች ፣ ሃሳቦች እና ማስረጃዎች በጽሑፍ መልክ የያዙ ፣ ተመራማሪው ለማካሄድ ከሚፈልገው የምርምር ችግር ጋር ተመሳሳይ ዓላማ ያላቸውና ማብራሪያ የሚሰጡ የታተሙም ሆኑ ያልታተሙ መዛግብትን መምረጥና ለጥናት ከተመረጠው ርዕስ አንጻር ሂስ ማካሄድ ነው።በዚህ ብያኔ መሠረት የተዛማጅ ጽሑፍ ክለሳ ሁለት ነገሮችን ይዟል። እነሱም

- ✓ ከምርምር-ርዕስ ጋር ተዛማጅነት ያላቸውን መዛግብት መምረጥ
- ✓ የተመረጡትን መዛግብት ከርዕሱ ጋር በምን መንገድ እንደሚዛመድ በተገቢ መልክ ሂስ ወይም ትችት ማካሄድ

የተዛማጅ ጽሑፍ ክለሳን የሚያካሂድበት ዐብይ ምክንያት ከሁሉም አስቀድሞ ባነሳው ጉዳይ ዙሪያ እውቀቱን ለማዳበርና ግንዛቤውን ለማጎልበት ነው። የተዛማጅ ጽሑፍ ክለሳ በጥንቃቄና በብቃት መካሄድና በሚገባ መቀናበር ይኖርበታል። እንዲህ ሲሆን ምርምሩን ለሚያካሂደው ሰው ስለተመረጠው ርዕስና እሱ ምርምሩን አካሂዶ የሚያገኛቸውን የምርምር ውጤቶች ካለው እውቀት አንጻር እንዴት ሊተረጉማቸው እንደሚችል መሠረታዊ የሆነ ግንዛቤ ይሰጠዋል። ያለተዛማጅ ጽሑፍ ክለሳ ተቀባይነት ያለው እውቀት ወይም የምርምር ሞዴል ለመቅረጽ አስችጋሪ ይሆናል በተለይ በመጠናዊ ምርምር።

ቀ የተዛማጅ ጽሑፍ ክለሳ ጠቀሜታ

የተዛማጅ ጽሑፍ ክለሳ በምርምር ሥራ ውስጥ ከፍተኛ ጠቀሜታዎች አሉት ። ለአንባቢው ተመራማሪው በተመረጠው የጥናት ርዕስ ዙሪያ የተካሄዱ የምርምር ሥራዎችን በመፈለግ ጥልቅና የዳበረ ሂስ በማካሄድ ፣ ጠንካራና ደካማ ጎናቸውን ነቅሶ በማውጣት ከሥራው ጋር እንዴት ለማያያዝ እንደሞከረ ያደረገውን ጥረት ለመገምገምና የእውቀቱ ደረጃ እስከምን ድረስ እንደሆነ ለመመዘን ያስችለዋል። ለተመራማሪው ደግሞ ምን ማድረግ እንዳለበትና በምን ላይ ተመስርቶ ወዴት ለመሄድ እንደሚገባው የአቅጣጫ መጠቆሚያና የመነሻ ነጥብ ሆኖ ያገለግላል። የተዛማጅ ጽሑፍ ክለሳ በምርምር ሥራ ካሉት ጠቀሜታዎች መካከል የሚከተሉት ይገኙበታል።

- ✓ የምርምር ርዕስ ለመወሰንና ለማብራራት ያስችላል።
- ✓ ያልታሰበና አላስፈላጊ ደገማን ለማስቀረት ያስችላል።
- ✓ ምርምሩ ቀድመው ከተካሄዱ የምርምር ሥራዎች ጋር የሚኖረውን ግንኙነት ያመለክታል።
- ✓ ምርምሩን ለማካሄድ የሚያስችሉና ለመረጃ መሰብሰቢያ የሚሆኑ ዘዴዎችን ለመምረጥ ፣ ለማዘጋጀትና ለመወሰን ያስችላል።
- ✓ የተገኙትን የጥናት ውጤቶች ካለው እውቀት አንጻር እያመሳከሩ ለመተንተንና በተነሳው ችግር ዙሪያ ወደፊት ሊደረጉ የሚገባቸውን የምርምር አቅጣጫዎች ለመጠቀም ያስችላል።
- ✓ የተዛማጅ ጽሑፍ ክለሳ ተመራማሪው የምርምሩን መላምት ወይ መሪ ጥያቄ በትክክለኛው አቅጣጫ እንዲነድፍ ያግዘዋል።

ቀ የተዛማጅ ጽሑፍ ክለሳ ሂደት

የተዛማጅ ጽሑፍ ክለሳ ቅደም ተከተላዊ ሂደትን ይከተላል። እርግጥ ወደፊት ወደኋላ እያሉ የጎደሉ ነጥቦችን ማሟላት ይቻላል ። በክለሳ ሂደት ተመራማሪው ሊከተላቸው የሚችሉ ደረጃዎች የሚከተሉት ናቸው።

- ✓ ምርምሩ የሚካሄድበትን ችግር መለየት
- ✓ ሁለተኛ ደረጃ የተዛማጅ ጽሑፍ ፍለጋና ንባብ ማካሄድ

- ✓ ሥራውን ለመጀመር የሚያስችል፣ ምርምሩ የሚያካትታቸውን ተለዋዋጮች መነሻ ያደረገ የቃላት ማውጫ ማዘጋጀት
- ✓ ከሁለተኛ ደረጃ ተዛማጅ ጽሑፍ የተገኙትን እና የቃላት ማውጫዎችን መሠረት በማድረግ ሊገኙ የሚችሉትን ቀዳማዊ ተዛማጅ ጽሑፎችን መፈለግ
- ✓ ጥልቅ ንባብ ማካሄድና በቂ ማስታወሻ መውሰድ
- ✓ ከተለያዩ ምንጮች የተወሰዱትን ተዛማጅ ጽሑፎች ሥርዓት ባለውና በተቀናጀ መንገድ ማቀናበር

፬.፪. የጥናቱ ስልት (ዘዴ)

ጥናትና ምርምር ሁለት አይነት ዘዴዎችን የያዘ ሲሆን እነዚህም

- ✓ አሃዛዊ የምርምር ዘዴ (Quantitative Research Method) እና
- ✓ ኢአሃዛዊ የምርምር ዘዴ (Qualitative Research Method) በመባል ይታወቃሉ።

ቁ አሃዛዊ የምርምር ዘዴ (Qunatitative Research Method)

ይህ የምርምር ዘዴ አሃዛዊ ምርምር መረጃዎችን በማጠናቀር በአሃዝ የሚገለጹ ውጤቶችን ለማግኘት የሚያስችል ሲሆን በአብዛኛው በስታቲስቲክስ (statistics) ላይ የተመሰረተ ነው። ስታቲስቲክስ (statistics) መረጃዎችን ለመስብሰብ ለማደራጀት ለማጠናቀር የሚያስችሉ መሣሪያዎችንና ቴክኒኮችን የያዘ በመሆኑ አሃዛዊ መረጃዎችን ለማጠናከር ያስችላል። ለአሃዛዊ ምርምር ሁለት ዓይነት የመረጃ ምንጮች አሉት እነዚህም ፦

- ✓ የመጀመሪያ ደረጃ የመረጃ ምንጭ - መጠይቅ ፣ ቃለ መጠይቅ ፣ ምልክት ... ወዘተ
- ✓ ሁለተኛ ደረጃ ምንጭ - ታትመው በአገልግሎት ላይ የዋሉ መረጃዎች ፣ ሪፖርቶች ፣ መጻሕፍቶች ፣ ካርታዎች ... ወዘተ

በአጠቃላይ ለአሃዛዊ የመረጃ አሰባሰብ ዘዴ ላይ ከላይ የተጠቀሱትን ምንጮች በመጠቀም ምርምር ማድረግ ይቻላል። በተለይ የመጀመሪያ ደረጃ የመረጃ ምንጭ በአሃዛዊ ምርምር ወቅት መጠቀም ምርምሩን የጎላ ጠቀሜታ እንዲኖረውና አዳዲስ ትንታኔዎችን ለማድረግ ያስችላል። ለመነሻነት ግን ሁለተኛ ደረጃ ምንጭ መጠቀም ትልቅ ፋይዳ አለው። ማንኛውም የመረጃ ምንጭ በምንጠቀምበት ወቅት መረጃ አሰባሰብ ዘዴአችን በሚከተሉት ሃሳቦች ላይ ማተኮር አለበት ።

- ✓ በምርምሩ ይዘት፤
- ✓ በምርምሩ ዓላማና መላምት፤
- ✓ በማስፈጸሚያ ሀብት፤
- ✓ በሚጠኑት ኩነቶች፤
- ✓ በጥልቅ ስብስብ ወገኖችና
- ✓ በናሙና መጠን፤

ከላይ የተጠቀሱት ነገሮች ትኩረት ያላደረገ የመረጃ መስብሰብ ሂደት አድካሚ፣ ጊዜ አባካኝና አሰልቺ ሊሆን ይችላል። በአጠቃላይ የአሃዛዊ መረጃ ጥናት ላይ ከላይ በተጠቀሱት ላይ የሚወሰን ይሆናል። መረጃው ከተሰበሰበ በኋላ መረጃዎችን በቻርት፣ በግራፍ ወይም በሰንጠረዥ ማደራጀት ይቻላል። በመጨረሻም መረጃውን በማጠናከር ማጠቃለያ መስጠት ይቻላል።

ቁ ኢአሃዊ የምርምር ዘዴ (Qualitative Research Method)

ይህ ዓይነት የምርምር ዘዴ የተለያዩ ባህርያት ያላቸውን ነገሮች ባህርያቸውን ስንመረምር በቁጥር መግለጽ ትተን በፈደል ስንገልጽባቸው ኢአሃዊ የምርምር ዘዴ (Qualitative Research Method) በመባል ይታወቃል። በኢአሃዊ መረጃ አሰባሰብ ሂደት ቁጥርን ስለማንጠቀም ብዙም ትርጉም ስለማይኖራቸው የምንሰጠው መረጃ ትንተናም የማይቆጠር ወይም በቁጥር ሊገለጽ የማይችል ነው። ስለዚህ በፈደላት አማካኝነት የሚሰበሰብ መረጃ ለምሳሌ በቃለ መጠይቅ፣ በውስጥ ቡድን ውይይት፣ ክፍት መጠይቅና በምልክት የሚሰበሰብ መረጃ በአብዛኛው የኢአሃዊ መረጃ ነው።

የኢአሃዊ መረጃ አተናተን ዘዴ በዋነኝነት የሚያጠናው በተመራማሪው የመረጃ ትንተና ችሎታ ላይ ነው። በአብዛኛው ደግሞ ይህ ዓይነት በተመራማሩ ላይ የተመሰረተ የመረጃ አተናተን ዘዴ ችግር ያገኘዋል። ይኸውም

- ✓ ተመራማሪው በቅድሚያ ስለመረጃው ወይም ሥራ ጠቅላላ ምርምሩ የራሱ የሆነ አስተሳሰብ ካለው የመረጃ ትንታኔ አድሎዊነት ሊታይበት ይችላል።
- ✓ በኢአሃዊ መረጃ ትንተና ጊዜ ትንተናው በቀጥታ የሚገኝ ስለማይሆን በአብዛኛው ተመራማሪው የራሱን ዳኝነት ሊሰጥ ይችላል።
- ✓ በኢአሃዊ መረጃ መጠቀም ብዙ ጊዜ የሚጠይቅ ሥራ ስለሆነ ትዕግስትን ይጠይቃል። ይህም የሆነበት ምክንያት የሚሰበሰቡት መረጃዎች በጣም ብዙና የተወሳሰቡ ስለሆኑ ትክክለኛ ትንታኔ ለመስጠት ቅርፅ ማስይዝ ስለሚፈልግ አብዛኛውን የተመራማሪውን ጊዜ ይወስዳል።

በአጠቃላይ ግን አድሎዊነት ከአሃዊ ምርምር መረጃ ትንተና ይልቅ በኢአሃዊ መረጃ ትንተና ላይ ጎልቶ ይታያል።

፬.፫. የሚጠናበት ቦታ (ስፍራ ታሪካዊ ዳራ)፤ የጥናቱ መላምት

ቁ መላምት

መላምትን በተለያዩ መንገድ መግለጽ የምንችል ሲሆን ከነዚህ መንገዶች ውስጥም የሚከተሉትን መጠቀም ይቻላል።

- ✓ መላምት ማለት ሊጣራ ወይም በጥናት ሂደት ውስጥ ሊረጋገጥ የሚችል ነገር ከወዲሁ መተንበይ ነው።
- ✓ መላምት ማለት የአንድ ምርምር መሠረታዊ ጥያቄ ጊዜያዊ መልስ ማለት ነው።
- ✓ መላምት ማለት የአንድ ምርምር የወደፊት ውጤት የሚያመለክት አገላለጽ ነው።

በአጠቃላይ በመላምት በምርምር ሊረጋገጥ የሚችል እውነታን የያዘ ሃሳብ ማለት ነው። ይህም ማለት ሁሉ ሃሳብ መላምት መሆን አይችልም። ለምሳሌ ፡- "ሁሉም ኢትዮጵያዊ የኦርቶዶክስ እምነት ተከታይ ቢሆን" የሚለው ምኞት ወይም ጥሩ አስተያየት ስለሚሆን እንደመላምት ተቀምጦ ሊረጋገጥ የሚችል ነገር አይደለም። ምክንያቱም ምኞት እና ማንኛውም ጥሩ ወይም መጥፎ አስተሳሰብ መላምት መሆን አይችልም። ነገር ግን "ሁሉም ኢትዮጵያዊ የኦርቶዶክስ ሃይማኖት ተከታይ ያልሆነው ስብከተ ወንጌል በሰፊው ባለመካሄዱ ነው" የሚለው መላምት መሆን ይችላል። የዚህም መላ ምት ትክክለኛ መሆን አለመሆን በሂደት ከምርምሩ ውጤት የሚገኝ ይሆናል።

መላ ምት በምርምር ሂደት መፈተሽና ማረጋገጥ ያስፈለገበት ምክንያት በምርምር ሂደት በተፈታና የተረጋገጠ እውነት የሰዎችን የእውቀት አድማስ በማስፋፋትና በማጠናከር የምርምሩ ተጠቃሚ እንዲሆኑ ለማድረግ ሲቻል ነው። ለመላ ምት መነሻ የሚሆኑ ሃሳቦች የሚገኙ ከህብረተሰቡ የቀን ተቀን ውሎ፣ ከልምድ፣የጋራ በሆነ አስተሳሰብ ወይም አመለካከት ካለፈ ጥናት ወይም ከተለያዩ ንድፈ ሃሳብ ሊሆን ይችላል።

ቀ የመላምት አስፈላጊነት

አንድ በጥሩ ሁኔታ የተቀመጠ መላምት የተለያዩ ጥቅም አለው ከነዚህም ውስጥ፡-

- ✓ የምርምሩን ዓላማ በትክክል ያሳያል፤
- ✓ ምን ዓይነት መረጃ መሰብሰብ እንዳለበት ይጠቁማል፡፡
- ✓ ናሙናዎችን እንዴት እንደምንመርጥና እንዴት ምርምሩን እንደሚካሄድ ይጠቁማል፡፡
- ✓ አሃዛዊ መረጃ እንደሚያስፈልግና እንደሚያስፈልግ ይጠቁማል፡፡
- ✓ ምርምራችን በተሰጠን ክልል /Scope/ እንድንወሰን ወይም ጥናታችን እንደሰፋ ይረዳል
- ✓ ለማጠቃለያችን ቅርፅ ይሰጠናል፡፡

ቀ የጥሩ መላምት ባሕሪያት

- ✓ መላምቱ ግልጽ መሆን አለበት፡፡
- ✓ መላምቱ በምርምር ወይም በሚደረገው ጥናት ሊረጋገጥ የሚችል መሆን አለበት፡፡
- ✓ መላምቱ ውሱን መሆን አለበት፡፡
- ✓ በተጨማሪም ካለ እውነታ ጋር የሚቃረን መሆን የለበትም፡፡
- ✓ በቀላል ቋንቋ መግለጽ አለበት፡፡

ቀ የመላምት አጻጻፍ ይዘት

የመላምት አጻጻፍ ይዘት ከምሳሌ ጋር በሚከተለው መልኩ ተቀምጧል፡፡

- ✓ አዎንታዊ መላምት
“ በጠባብ ክፍል ውስጥ የማማሩ ተማሪዎች ከሰፊ ክፍል የሚማሩ ተማሪዎች ጥሩ ውጤት እያመጡ ይመጣሉ ”
- ✓ አሉታዊ
“ በጠባብ ክፍል ውስጥ የሚማሩ ተማሪዎች ከሰፊ ክፍል የሚማሩ ተማሪዎች ጥሩ ውጤት አያመጡም ”
- ✓ አሉታዊ አዎንታዊ ያልሆነ
“ በጠባብ ሆነ በሰፊ ክፍል የሚማሩ ተማሪዎች ከፍተኛ የሆነ የውጤት ልዩነት አይታይባቸውም ”
- ✓ ጥያቄያዊ መላምት
“ የክፍል መጥበብ ወይም መስፋት የተማሪዎችን የትምህርት ውጤት ይጎደዋልን? ”

ተማራማሪው የሚመቸውን የአጻጻፍ ዓይነት መምረጥ ይችላል፡፡ ነገር ግን አንዳንድ አጥኚዎች አዎንታዊ መላምት ይዞ ለጥናት መነሳት አግባብነት ያላቸው መረጃዎች ለመሰብሰብ ስለሚረዳ ከፍተኛ ኃይል አለው ብለው ይመክራሉ፡፡ መላምት መሠራት ያለበት መረጃ ከመሰብሰብ በፊት መሆን አለበት፡፡ መረጃው ከተሰበሰበ በኋላ መላምቱ እንዳሰብነው ወይም በተቃራኒው መልኩ ሊረጋገጥ ይችላል፡፡ ስለዚህ ምርምሩ ከመጠናቀቁ በፊት ወደ ማጠቃለያ ሊወስዱ የሚችሉ

ነገሮች ማስወገድ አለበት። ምክንያቱም አንድ ምርምር ማጠቃለያው ሊሠራ የሚገባው ከምርምር በተገኘው መረጃዎች መሆን አለበት።

፬.፬. መረጃ ትንተና

ቁ መረጃ መተንተን

አንድን ጥናት በተጠናከረ መንገድ ለመጻፍ የተሰበሰቡት መረጃዎች በአግባቡ መተንተን ይኖርባቸዋል። ከልዩ ልዩ ሰነዶች፣ በጽሑፍ መጠይቅ፣ በቃለ መጠይቅ፣ በምልከታ፣ ወይም በሌሎች የተሰበሰቡት መረጃዎች ጥናቱ ከሚጻፍበት ዓላማ ወይም መላምት ጋር ተገናዝበው በቅደም ተከተል በጥንቃቄ መተንተን ይኖርባቸዋል። ምክንያቱም አንድን ምርምር ምርምር የሚያሰኘው ተማራማሬው የሳይንስና የሎጂክን ስልት በመከተል በግኝቶቹ ላይ የሚደርገው ትንታኔና ትርጉም እንጂ ጥሬ የሆነ መረጃ በማቅረብ ብቻ አይደለም የአንድ ምርምር ደረጃ ከፍተኛነቱ ወይም ዝቅተኛነቱ የሚለካው በዚሁ ነው። ስለሆነም የምርምር ግኝቶችን በጥንቃቄ ለመተንተንና ለመተርጎም የሚከተሉትን መገንዘብ ያስፈልጋል።

- ✓ በተቻለ መጠን አስተያየትን ከተጨባጭ ሁኔታ መለየትና አንዱን ከሌላ ጋር አለማጋጨት።
- ✓ የምርምሩ ወሰን አለመዘንጋትና ከምርምሩ ወሰን ዘሎ የሚሄድ ትንታኔ ወይም ትርጉም ውስጥ አለመግባት።
- ✓ የተሳሳተ ትታኔ፣ ትርጉም በሎጂክ ላይ ያልተመሠረተ ወይም ከሎጂክ ጋር የሚቃረን ትንታኔ፣እንዲሁም እስከአሁን በሳይንሳዊ ምርምር ከተደረሰባቸው ትክክለኛ ንድፈ ሃሳቦችና ሕጎች የሚቃረን ትንታኔ አለመስጠት።
- ✓ ከተመራማሬው ወይም ከዘመኑ የሳሰተ አስተሳሰብ ጋር የሚቃረን ግኝት ካለያንን አለማስቀረት ልዩ ለውጥ አለማድረግ።
- ✓ ግኝቶችን መተንተን ለምርምር የማይሆኑ የስታቲስቲክ ስልቶች አለመጠቀም። አግባብነት ያላቸውንም አሃዛዊ መረጃዎች በሰንጠረዥ፣ በግራፍና በሌሎችም መንገዶች በመጠቀም ከሙሉ ትንተና ጋር መቅረብ ይኖርባቸዋል።
- ✓ በትንተና ወቅት የሚወዳደሩና ሊወዳደሩ የሚችሉትን ብቻ ማወዳደር፤
- ✓ በአጠቃላይ አሃዛዊ መረጃን አሃዛዊ የምርመራ ዘዴን በመጠቀም አሃዛዊ የሆነ መረጃን ደግሞ ኢአሃዛዊ የምርመራ ዘዴን በመጠቀም በአግባቡ መተንተን ተገቢ ስልቶችንም መጠቀም ያስፈልጋል።

ቁ የምርምር ውጤት ግንዛቤ ማስቀመጥ

የምርምር መረጃዎች በስርዓት ከተተነተኑ በኋላ ከምርመራ ግኝቶች አጠቃላይ ግንዛቤ መውሰድ ያስፈልጋል። በአንድ ርዕስ ላይ ምርምር የሚካሄደው በርዕሱ ላይ ምርምር ከተካሄደ በኋላ የተከሰቱት ግኝቶች በርዕሱ ላይ አጠቃላይ ግንዛቤ ለመውሰድ እንዲያስችል ነው።

እንደሚታወቀው ምርምር የማካሄደው በተመረጡ ናሙናዎች ሲሆን የሚወሰደው አጠቃላይ ግንዛቤ ከምርምሩ የስፋትና ጥልቀት ወሰን የለበትም፡፡ በተጨማሪም አጠቃላይ ግንዛቤው በምርምሩ የተሰበሰበው መረጃ ከሚደግፈው ውጭ አንዳይሆን መጠንቀቅ ያስፈልጋል፡፡ በምርምር ስለተገኙት ግኝቶች አጠቃላይ ግንዛቤ ሲሰጥ፡፡

- ✓ ስለግኝቶቹ የሚሰጠው አጠቃላይ ግንዛቤ በምርምሩ ዓላማና በሚገኘው መረጃ ላይ ብቻ መሆን አለበት፡
- ✓ ስለግኝቶቹ አጠቃላይ ግንዛቤ በጠንካራ ማስረጃ ላይ የተመረኮዘ እንጂ በትንሽ ፍንጭ ላይ የተመሠረተ መሆን አይገባውም፡፡
- ✓ በምርምሩ ውስጥ ባልነበሩት አዲስ ማስረጃዎች ላይ የተመሰረተ አጠቃላይ ግንዛቤ ማቅረብ አይገባም፡፡
- ✓ በስህተት ላይ በተመሠረተ ትንታኔና አተረጓጉም ላይ የተመሠረተ አጠቃላይ ግንዛቤ መሆን የለበትም፡፡

ቀ የምርምሩን ፍሬነገር አሳጥሮ ማቅረብ

እንደሚታወቀው አንድ የምርምር ሥራ እንደ ሁኔታው ስፋትና ጥልቀት አለው ስለሆነም ምርምሩን ከመጀመሪያው እስከ መጨረሻ አንብቦ ለመረዳት ጊዜ የሚጠይቅ ጉዳይ ይሆናል፡፡ ብዙ አንባቢያን ባላቸው ጥቂት ጊዜ ውስጥ የምርምሩን ፍሬ ነገር ለማወቅ ይፈልጋሉ፡፡ ስለዚህም የምርምሩን ፍሬ ነገር አሳጥሮ ማቅረብ አስፈላጊ ነው፡፡ ሲቀርብም በተቻለ መጠን የምርምሩን ዓላማ በአጭሩ ማስቀመጥና እንዲሁም ዐበይት የሆኑትን ግኝቶች በአጭሩ ማስፈር ተገቢ ይሆናል፡፡

ቀ የመፍትሔ ሀሳቦችመስጠት

አንድ ጥናት የሚጠናው ለተወሰነ ችግር መፍትሔ ለማግኘት እንደመሆኑ መጠን ተመራማሪው በአገኘው መረጃ ላይ በመመርኮዝ የመፍትሔ ሀሳቦች ማስቀመጥ አለበት፡፡ መፍትሔው በራሱ የማያመነጨው ሳይሆን መረጃ በማሰባሰብ ወቅት ከሚገኘው ጥቆማ ነው፡፡ የመፍትሔ ሀሳቦች በሚሰጡበት ጊዜ በሚገባ መገንዘብ የሚገባው የሚሰነዘሩት የመፍትሔ ሀሳቦች ባለው ተጨባጭ ሁኔታ ተግባራዊ ሊሆኑ የሚችሉ መሆናቸውን ነው፡፡

የምዕራፍ ፬ ማጠቃለያ ጥያቄዎች፤

ለሚከተሉት ጥያቄዎች አጭር መልስ ሰጡ፡፡

፩. በጥናትና ምርምር ወቅት ወደ ምርምራችን ከመሄዳችን አስቀድመን የተዛማጅ ጽሑፎችን ከለሳ ማድረግ ለምን አስፈለገን ?

፪. የተዛማጅ ጽሑፎች ከለሳ የሚደረግበት ዐብይ ምክንያት ምንድን ነው ?

፫. የተዛማጅ ጽሑፎች ከለሳ ማድረግ የሚሰጠው ጠቀሜታ ምንድን ነው ?

፬. የተዛማጅ ጽሑፎች ቅደም ተከተላዊ ሂደት ምን መምሰል ይኖርበታል ?

፭. ሁለቱ የጥናትና ምርምር ይዘቶች አንድነት እና ልዩነት እንዲሁም ጠቀሜታ ምን እንደሆነ አስረዱ ።

፮. በጥናትና ምርምር ውስጥ የመላምት ምንነት እንዲሁም ጠቀሜታ በሚገባ አስረዱ.

፯. በምርምር ውስጥ የጥሩ መላምት መገለጫ ባህርያት ምን ምን ናቸው?

፰. መረጃን መተንተን ለአንድ ጥናትና ምርምር የሚሰጠው ጠቀሜታ ምንድን ነው ?

፱. በጥናትና ምርምር ውስጥ ጥሩ ጥናትን ለማድረግ በመረጃ ትንተና ውስጥ ታሳቢ መደረግ ያለባቸው ነገሮች ምን ምን ናቸው?

፲. በጥናትና ምርምር ውስጥ የጥናታችንን ውጤት ካገኘን በኋላ የመፍትሔ ሃሳብ ማስቀመጥ ምን ጥቅም ይሰጣል ? የመፍትሔ ሃሳብ የሌለው ጥናትና ምርምር ምን ጉዳት አለው ?

ምዕራፍ አምስት

ዓላማ

ተማሪዎች ይህንን ትምህርት ተምረው ሲያጠናቅቁ፦

- ፩. የመረጃ ማቀናበር፣ የዋና ዋና ግኝቶች ክለሳ እና ማጠቃለያ ምንነትን ይገነዘባል፤
- ፪. የአስለያየት፣ ዋቢ መጻሕፍትን ምንነትና አቀማመጥ ይገነዘባሉ፤
- ፫. የጥናትና ምርምር ውጤቶች ማሳያን በመመልከት የራሳቸውን ጥናት ያካሂዳሉ፤

የመከፈቻ ጥያቄ

- ፩. የዋቢ ጽሑፎችን አቀማመጥ የምታውቁትን ለመምህራችሁ ተናገሩ?
- ፪. ማጠቃለያ በሚጻፍበት ጊዜ ታሳቢ ሊደረጉ የሚገባቸውን ጉዳዮች ምን ምን ናቸው?

፩.፩. መረጃ ማቀናበር
አንድን ምርምር በተጠናከረ መንገድ ለመጻፍ ከልዩልዩ ምንጮች የተሰበሰቡ መረጃዎች ከምርምሩ ዓላማ ጋር ተገናኝበው በቅደም ተከተል በጥንቃቄ እንዲተነተኑና እንዲቀርቡ የሚከተሉትን ነጥቦች ታሳቢ ማድረግ ይጠበቅባቸዋል፡፡

- ✓ የተሰበሰቡት መረጃዎች የሚፈለገውን ውጤት ለማግኘት ብቻ ተለውጠው ወይም ተዛብተው መቅረብ፣ መተንተን የለባቸውም፡፡
- ✓ የተሳሳተ መረጃን ማቅረብ የለባቸውም፡፡
- ✓ በምርምር ሂደት ውስጥ መረጃዎች በምስጢር መያዝ አለባቸው፡፡

ከላይ የተገለጹትን ሃሳቦች መሠረት ባደረገ መልኩ የተሰበሰበውን መረጃ አበጥሮ በዝርዝር በሠንጠረዥ፣ በግራፍ፣ በስዕል በመሳሰሉት እያቀናበሩ ማቅረብ ይቻላል፡፡

፩.፪. የዋና ዋና ግኝቶች ክለሳ፤ ማጠቃለያ
ቀ ማጠቃለያ

አንድ ጥናት ያተኮረበት ችግር እንዴት ሊፈታ እንደሚችልና በምን ዓይነት መንገድ ሊጠቃለል እንደሚችል የሚገለጽበት ክፍል ነው፡፡ ማጠቃለያ የጥናታዊ ሥራ ግብ መግለጫ ስለሆነ ማጠቃለያ ሲዘጋጅ ጥንቃቄ ማድረግ ያስፈልጋል፡፡ ከዚህም በተጨማሪ አንድ ማጠቃለያ በሚጻፍበት ጊዜ ከዚህ በታች የተጠቀሱትን ነጥቦች መሠረት አድርጎ ቢጻፍ ጥሩ ማጠቃለያ ሊያደርገው ይችላል፡፡

- ✓ በውስጡ ምርምሩን ያነሳውን ችግር ምንነት በአጭሩ መጥቀስ አለባቸው፡፡
- ✓ በምርምሩ ሂደት የተደረሰባቸውን ግኝቶች እና መደምደሚያዎች ተጨባጭ በሆነ በቂ መረጃን መሠረት ባደረገ መንገድ በአጭሩ መጠቀስ አለባቸው፡፡

- ✓ ምርምሩ በተደረገበት ርዕሰ ጉዳይ ዙሪያ ሌላ ተጨማሪ ጥናት ቢያስፈልግ ከነምክንያቱ መጥቀስ ያስፈልጋል።

፩.፫. አስተያየት፤ ዋቢ ጽሑፎች መጻሕፍት

ቁ አስተያየት

ይህ ክፍል ተመራማሪው ስላጠናው ጉዳይ ያለውን የግል አስተያየት በአመክንዮ በመደገፍ የሚያቀርብበት እና ተጨማሪ የጥናት አቅጣጫዎች የሚጠቁምበት ነው።

ቁ ዋቢ ጽሑፎች መጻሕፍት

ዋቢ ጽሑፎችና ማጣቃሻዎች ጥናቱ በተካሄደበት ጊዜ ሃሳብ ለማግኘትና ጥናታዊ ጽሑፍን ፍጻሜ ላይ ለማድረስ አገልግሎት የሰጡ መጽሐፎች፣ መዛግብተ ቃላት፣ አውደ ጥናቶች፣ መጽሔቶች፣ ጋዜጣዎች፣ ሰነዶችና ማስታወሻዎች... ወዘተ የመሳሰሉትን ያጠቃልላሉ። በጽሑፉ ውስጥ የተመለከቱት በሙሉ (ከግል ውይይቶች በስተቀር) በዋቢ መጻሕፍት ዝርዝር ውስጥ መካተት ይኖርባቸዋል። ብዙ ምሁራን የዋቢ መጻሕፍት ዝርዝር ከተዛማጅ ጽሑፎች ከለሳ ቢቻል ቀድሞ አለበለዚያ እኩል ቢያልቅ ጥሩ ነው ይላሉ። የዋቢ መጻሕፍት ዝርዝር ለማዘጋጀት የሚከተሉትን ነጥቦች መከተል ተገቢ ነው።

- ✓ የኢትዮጵያውያን ጽሑፍ ከሆኑ ስማቸው ከነአባታቸው ይጠቀሳል፤
- ✓ የሌሎች አገሮች ጽሑፍ ከሆኑ የመጨረሻ ስም መጀመሪያ እንዳለ ይቀመጥና ኮማ ተደርጎ የመጀመሪያውና የመሀሉ(ካለ) ስሞች የመጀመሪያ ፊደላት ተወስደው ይጻፋሉ።
- ✓ ስሞች በፊደል ቅደም ተከተል መጻፍ አለባቸው።
- ምርምሩ በአማርኛ ከሆነና የኢትዮጵያውያን ስሞች ብቻ ከተጠቀመ የአማርኛ ፊደላት ቅደም ተከተልን መጠቀም።
- የኢትዮጵያውያንና የሌሎች አገሮችን ስሞች ከተጠቀመ ሁሉንም ወደ እንግሊዘኛ ቀይሮ በእንግሊዘኛ ፊደላት ቅደም ተከተል መጻፍ ወይም የኢትዮጵያውያንን ስሞች ለብቻ ለይቶ በአማርኛ ፊደላት ቅደም ተከተል፣ የውጪዎቹን ስሞች ለብቻ ለይቶ በእንግሊዘኛ ፊደላት ቅደም ተከተል መጻፍ ይቻላል። ነገር ግን ይህ የሚወስነው የምርመራ ሥራው የሚታተምበት ጀርናል ወይም መጽሐፍ ነው።
- ✓ በመጽሐፉ፣ በጀርናሉ ወይም በሌላው የሃሳብ ምንጭ ላይ የሚገኙ የቅጽ ቁጥሮችን ሳይለወጡ እንዳሉ መጠቀም ይገባል።

የአንድ ሥራ ጽሑፎች ከሰድስት በላይ ከሆኑ በጽሑፉ ውስጥ ሲጠቀሱ የመጀመሪያውን ጽሑፍ ስም ጠቅሶ በአማርኛ ከሆነ “እና ሌሎችም” በእንግሊዘኛ ከሆነ “et al.” የሚል ቃል መጨመር ይቻላል። በዋቢ መጻሕፍት ዝርዝር ወቅት ግን ብዙ ቢሆኑም የሁሉም ጽሑፎች ስሞች በሙሉ ይዘረዘራሉ። ሲዘረዘሩም የሚከተሉትን ነጥቦች ሊከተሉ ይገባል።

- ✓ ዋቢ ጽሑፎች በፊደል ተራ ቅደም ተከተል መደርደር ይኖርባቸዋል፤ ስለዚህ የደራሲው ስም በተጠቀሰበት ሥራ ውስጥ የደራሲ ስም የመጀመሪያ ፊደል፣ የደራሲው ስም ባልተገለጸበት ሁኔታ ደግሞ የርዕሱ የመጀመሪያ ፊደል ለአደራደሩ ቀዳሚ ሆኖ ያገለግላል።
- ✓ ዋቢ ጽሑፎች በፊደል ተራ ቅደም ተከተል ሲደረደሩ በአንድ ደራሲ የተጻፉ ቁጥራቸው በርካታ መጽሐፍት ሲያጋጥሙ አሮጌውን ሥራ በማስቀደም በጎትመት ዘመናቸው ወይም በርዕሳቸው ፊደል ቅደም ተከተል መደርደር ይገባል።
- ✓ በአደራደሩ ሂደት የአውሮፓዊ ስም ሲያጋጥም የመጨረሻው /የቤተሰብ ስም/ በቅድሚያ ይወሰድና የስሙ የመጀመሪያ ፊደል ለአደራደሩ ቀዳሚ ይሆናል። ሆኖም በአህፅሮት ማስፈር አይፈቀድም።
- ✓ በሁለት አውሮፓውያን ደራሲያን የተጻፈ ከሆነ የመጀመሪያው ደራሲ ስም ከላይ በተቀመጡ ሥርዓት መሠረት ይቀርባል፤የሁለተኛው ደራሲ ስም ግን እንዳለ ይጻፋል/የቤተሰብ ስም አይቀድምም/፤

✓ የመዘርዘሩም አጻጻፍም በስተግራ በኩል ካለው ህዳግ የተነሣው የመጀመሪያ መስመር በስተቀኝ ካለው ህዳግ መግቻ ላይ ያበቃል። ተከታታዩ መስመር ግን የመጀመሪያው መስመር ከጀመረበት አምስት የፊደል ቦታ ገባ ብሎ መጀመር አለበት

✓ ዋቢ ጽሑፎች ሲደረደሩ በተዋረድ በድርብ ክፍተት መስፈር አለባቸው።

በዋቢ ጽሑፎች አደራደር ሂደት የደራሲ ስም፣ ዓመተ ምህረት፣ ርዕስ ወዘተ ቅደም ተከተላዊ አስፋፈር አንድ ወጥ አይደለም። ይህም የሆነበት የተለያዩ የአደራደር ሥርዓቶች ስላሉ ነው። ከነዚህም ዋና ዋነኞቹ የ"ሀርቫርድ" "MLA" የ"APA" እና "The Chicago manual of style" አስፋፈሮች ተጠቃሾች ናቸው።

ምሳሌ 1 :- ኢትዮጵያዊ ደራሲ

1. የሀርቫርድ ስርዓት (Harvard system of referencing)
ሀዲስ ዓለማየሁ (1960) ፍቅር እስከመቃብር። አዲስ አበባ፤

ብርሃንና ሰላም ማተሚያ ቤት።

2. የ"APA" ስርዓት (APA format)
ሀዲስ ዓለማየሁ። (1960)። ፍቅር እስከመቃብር። አዲስ አበባ፤

ብርሃንና ሰላም ማተሚያ ቤት።

3. "MLA" ስርዓት (MLA style)
ሀዲስ ዓለማየሁ። ፍቅር እስከመቃብር። አዲስ አበባ፤

ብርሃንና ሰላም ማተሚያ ቤት፤ 1960።

4. የ"The Chicago Manual of Style" ስርዓት
ሀዲስ ዓለማየሁ።1960። ፍቅር እስከመቃብር። አዲስ አበባ፤

ብርሃንና ሰላም ማተሚያ ቤት

ምሳሌ 2 :- አውሮፓዊ ደራሲ፡-

1. የሀርቫርድ ስርዓት (Harvad system of referring)
MeGrath.H.(1988) All About Food. Great Britain: Oxford University Press.
2. የ"APA" ስርዓት (APA format)
MEGrath.Helen.(1988) All about Food. Great Britain Oxford University Press.
3. MLA" ስርዓት (MLA style)
MeGrath.Helen.All About Food. Great Britain Oxford University Press, 1988.
4. የ"The Chicago Manual of Style
MeGrath Helen 1988 All About Food. Great Britain Oxford University press.

እነዚህ ከላይ የተጠቀሱት አሠራሮች ዋና ዋና ተብለው የሚታወቁ የአስፋፈር ስልቶች ናቸው በአሁኑ በቋንቋ ጥናታዊ ሥራዎች ላይ አዘውትርው የሚታዩት በመጀመሪያውና በሁለተኛው አልፎ አልፎም በአራተኛ ደረጃ ላይ የሰፈሩት ስልቶች ናቸው። ከዚህ ቀጥለው የሚቀርቡት ምሳሌዎች በተለይ በአንደኛ ደረጃ ላይ የተጠቀሰውን የአስፋፈር ስልት መሠረት ያደርጋሉ።

በአንድ ደራሲ የተጻፈ መጽሐፍ:-

ኢትዮጵያዊ ደራሲ

ደራሲ ዳኛቸው ወርቁ

ዳኛቸው ወርቁ (1962) አደፍርስ። አዲስ አበባ፣

ንግድ ማተሚያ ቤት

ደራሲ ጌታሁን አማረ

ጌታሁን አማረ (1990) ዘመናዊ የአማርኛ ሰዋሰው በቀላል አቀራረብ።

አዲስ አበባ፣ ንግድ ማተሚያ ቤት።

አውሮፓዊ ደራሲ :-

Helen McGrath

Megrath,H.(1998) All about Food.Great Britiana Oxford University Press.

ደራሲ Jhon W.Best

Best,J.W(1981) Research in Education. New Delhi:Printice Hall Ince

በሁለት ደራሲያን የተጻፈ መጽሐፍ :-

ኢትዮጵያዊ ደራሲያን

ደራሲዎች ስዩም ተፈራና አየለው ሽበሽ

ስዩም ተፈራና አየለው ሽበሽ (1982) አጭር የምርምር ዘዴ።

አዲስ አበባ፣ኩራዝ አሳታም ድርጅት።

አውሮፓዊ ደራሲያን :-

ደራሲዎች Jacques Barzun and Henry F.Graff

Barzum,J.and Henry,F.G(1977) The modern Researcher

New York: Harcourt,Race Javanorict.

ደራሲዎች Frank Kerekcs and Robley Winfrey

Kerckes,F.and Roweym W.(1951) Report preparation.lown:

The Iwoa State College Press.

በሶስትና ከሶስት በላይ በሆኑ ደራሲያን የተጻፈ መጽሐፍት

ኢትዮጵያዊያን ደራሲያን :-

ደራሲዎች መስፍን ሃብተማርያም፣ አዳም ረታ፣ አበራ ለማ፣ ገበየሁ አየለ፣ ሰለሞን ለማ፣ ሙሉነህ መንግሥቱ

መስፍን ሃብተማርያምና ሌሎች(1977) አባ ደፋርና ሌሎች አጫጫር ታሪኮች::

አዲስ አበባ፣ ኩራዝ አሳታሚ ድርጅት::

አውሮፓውያን ደራሲያን :-

ደራሲዎች Richard Veit, Christopher could and Jhon Clifford.

Veit, R"Et al"(1990) Writing, Reading and Research.

New York: Macmillan Publishing and Company

በአንድ ደራሲ የተጻፈ ሁለት ወይም ከዚያ በላይ የሆኑ መጻሕፍት፣

ኢትዮጵያዊ ደራሲ :-

ደራሲ ሀዲስ ዓለማየሁ

ሀዲስ ዓለማየሁ(1960) ፍቅር እስከ መቃብር:: አዲስ አበባ፣

ብርሃንና ሰላም ማተሚያ ቤት::

(1980) የልምዝት አዲስ አበባ፣ንግድ ማተሚያ ቤት::

አውሮፓዊ ደራሲ:-

ደራሲ Sandra M. Gilbert

Gilbert, S.M(1972) Acts of Attention: The Poems of D.H

Lawerance. Ithace: Cornell up.

(1984) Emily's Bread: Pomes. New York:

Norton.

፩.፬. አባሪዎች፣ መጠይቆች፣ የመላሾች ሁኔታ መግለጫ፣ ደብዳቤዎች

ቀ አባሪዎች

ባለሙያው ጥናቱ ውስጥ ላስፈራቸው ሐሳቦች ድጋፍ እንዲሆኑ የተጠቀመባቸውን የተለያዩ ጽሑፎች ቅጅ ከጥናቱ መጨረሻ ላይ ያያይዛል። በዚህ መልክ የሚያያዙ ጽሑፎች አባሪ /ተቀጽላ/ በመባል ይታወቃሉ። አባሪዎቹ ጥሩ መረጃዎች፣ ዋቢ መጽሐፍት፣ መጠይቆች፣ ሠንጠረዦች፣ ቅጾች፣ አሐዛዊ መረጃዎች፣ ግራፎች ወዘተ መሆን ሲኖርባቸው በሪፖርቱ የሚያያዙ ጽሑፎች ሁሉ በጣም አስፈላጊና በጥንቃቄ የተመረጡ መሆን አለባቸው። አስፈላጊ ያልሆኑ አባሪዎች ተያይዘው

ሪፖርቱን እንዳያጣብቡ ጥንቃቄ ማድረግ ያሻል። አባሪዎቹ ሲያያዙ እንደልዩነታቸው በተራ ቁጥር መለየት ይኖርባቸዋል። አቀራረባቸውም አባሪ 1፣ አባሪ 2 ወዘተ... በማለት ከዋናው ጥናት ተለይቶ በጥናቱ መጨረሻ መቅረብ ይኖርባቸዋል።

ቀ መጠይቆች

መጠይቆች ከመረጃ መሰብሰቢያ መንገዶች መካከል ሲሆኑ መጠይቅ በጽሁፍ ወይም በቃለ ምልልስ ሊቀርብ ይችላል።

ሀ. የጽሁፍ መጠይቅ፡-

ይህ ዓይነቱ የመረጃ መሰብሰቢያ ዘዴ ከሌሎች ዘዴዎች በተሻለ አብዛኛውን ጊዜ አገልግሎት ላይ የሚውል ዘዴ ነው። የጽሁፍ መጠይቅ ሲዘጋጅ የሚከተሉትን ዋና ዋና ነጥቦች ታሳቢ ሊያደርግ ይገባል።

- ✓ መጠይቆቹ የሚቀርቡት አጥኝዎች በቀጥታ በሌሎች ሊሆን ስለሚችል ጥያቄዎቹ በአጫጭር ዓረፍተ ነገሮችና በቀላል ቋንቋ መቅረብ ይኖርባቸዋል።
- ✓ ሁለትና ከሁለት በላይ ጥያቄዎች በአንድ ላይ ባይቀርቡ ይመረጣል፤ እንዳይወሳሰብ።
- ✓ የጥያቄዎቹ አቀራረብ ተገቢ የሆነ ቅደም ተከተል ያለውና ተጠያቂዎች ያላችግር ተገንዝበው የሚመልሷቸው ዓይነት መሆን ይኖርባቸዋል።
- ✓ ጥያቄዎቹ በተጠያቂዎች ዘንድ ግምታዊ፣ የተዛባና የተሳሳተ መልስ እንዲሰጥ የሚጋብዙ እንዳይሆኑና በማያሻማ ሁኔታ የተፈለገውን መልስ/መረጃ/ በትክክል እንዲጠቁሙ የሚያስችሉ መሆን ይኖርባቸዋል።
- ✓ ጥያቄዎቹ መልስ ሰጭዎቹን የሚያስለቁና የተንዛዙ መሆን የለባቸውም። የጽሁፍ መጠይቆች ለተጠያቂዎቹ እንደፈተና የሚቆጠሩና የሚያስጨንቁ ዓይነት ሳይሆን ማራኪነት ያላቸውና የሚጥሙ ነገር ግን ማሰብን የሚጠይቁ መሆን ይኖርባቸዋል።
- ✓ የጥያቄዎቹ ይዘት መልስ ሰጭዎቹን የሚያስደነግጡ፣ የሚያንቋሽሹ ወይም የሚያስወነጅል መሆን የለበትም። በዚህ አኳያ የመልስ ሰጭዎችን ኢኮኖሚያዊና ማኅበራዊ ዕድገት ማጤን አስፈላጊ ነው።
- ✓ መጠይቆቹን የሚሞሉ ሰዎች ባደረጉት ትብብር ለጥናቱ ጠቃሚ አስተዋጽኦ ማድረጋቸው ተጠቅሶ ለዚህም ምስጋና እንደሚገባቸው በሸኝው ደብዳቤ ወይም በመጠይቁ ራስጌ ላይ መግለጽ ጠቃሚ ነው።
- ✓ መልስ ሰጭዎች በማወቅም ሆነ ባለመወቅ ሊሰጡ የሚችሉትን የተሳሳተ መልስ ለመቆጣጠር የሚያስችሉ ጥያቄዎች በመጠይቁ ውስጥ መታከል አለባቸው።
- ✓ ለጥያቄዎች የሚሰጡ መልሶች በምርጫ መልክ ቢቀርቡ ይመረጣል። ምርጫ የሌላቸው ጥያቄዎች ከሆኑ ደግሞ አጫጭር መልስ የሚሰጣቸውና ግልጽነት ያላቸው ቢሆኑ የተሻለ ነው።

በአጠቃላይ ለጥናታዊ ምርምር ብቁ መረጃ ለማሰባሰብ የሚያስችል የተሟላ መጠይቅ ለማዘጋጀት በቅድሚያ የሙከራ መጠይቅ ተዘጋጅቶ መሠራጨት ያስፈልጋል። በዚህም ከመጠይቁ በሚገኙ የማሻሻያ ጥቆማዎች አማካኝነት ድጋሚ የሙከራ መጠይቅ ለተመሳሳይ ዓላማ ይሠራጫል። መጠይቁን ሁለት ወይም ሶስት ጊዜ ማሻሻል ራሱን የቻለ አድካሚ ሥራና ረጅም ጊዜ የሚፈጅ ቢሆንም ለሥራው ጥራት ሲባል ሳይታለፍ መከናወን ያለበት ተግባር ነው።

ለ. የቃል መጠይቅ፡-

ቃለ መጠይቅ ብዙውን ጊዜ ከጽሁፍ መጠይቅ ጋር አብሮ የሚሄድ ሲሆን በዚህ ዘዴ አማካኝነት የሚገኝ መልስ እንደጽሁፍ መጠይቅ ውሱን ሳይሆን ሰፊ ያለ ይሆናል። ሆኖም ለጽሁፍ መጠይቅ እንደሚደረግ ሁሉ ለቃለ መጠይቅም ዝግጅትና ዕቅድ ማድረግ ያስፈልጋል። ጥያቄዎችም አመክንዮን በተከተለና ተገቢ በሆነ ቅደም ተከተል መዘጋጀት ይኖርባቸዋል። በቃለ መጠይቅ አማካኝነት የሚገኝ መልስ በጠያቂውና በተጠያቂው መካከል በሚካሄድ ነፃ ውይይት ነው። ለዚህም በሁለቱ መካከል የተቀራረበና መተፋፈር የሌለበት ግንኙነት እንዲኖር ጠያቂው ጥረት ማድረግ የሚጠበቅበት ሲሆን ለዚህም እንዲረዳው ጠያቂው በቃለ መጠይቅ ወቅት ለሚከተሉት ነጥቦች ትኩረት መስጠት ይጠበቅበታል።

- ✓ ጠያቂው በቃለ መጠይቅ ወቅት ተጠያቂውን የሚያስከፉ አባባሎችን ከመጠቀም መቆጠብ ይኖርበታል።

- ✓ ጠያቂው ግትርነትንና በውይይት ውስጥ የተደጋገመ ጣልቃ ገብነትን ማስወገድ ይኖርበታል።
- ✓ ጠያቂው ሞቅ ያለ ፈገግታና ትህትና የተሞላበት አቀራረብና የፍት ገጽታ ሊኖረው ይገባል።
- ✓ ከውይይቱ የሚገኙትን መልሶች /ሃሳቦች/ ውይይቱ በሚካሄድበት ወቅት መመዝገብ ወይም በቴፕ መቅዳት በተጠያቂው በኩል ጥርጣሬንና ፍርሃትን በመፍጠር አንዳንድ ሃሳቦችን ለመደበቅ ሊዳርገው ስለሚችል ቢቻል መልሶችን /ሃሳቦችን/ ከውይይቱ በኋላ መመዝገብ ይመረጣል።

ቁ የመላሾች ሁኔታ መግለጫ

ከላይ ባነሳናቸውና መጠይቆች አማካይነት የተለያዩ የመረጃ ዓይነቶች ሊሰበሰቡ ይችላሉ። ከዚህ አንጻር የሚገኙ መረጃዎች የተለያዩ ቅርጽ ሊኖራቸው የሚችል ሲሆን በዋናነት የሚከተሉትን ማንሳት ይቻላል።

- ✓ ባለ ሁለት ምርጫ መልሶች :- የዚህ ዓይነቶቹ አንዱ አለ ወይም የለም፣ እስማማለሁ ወይም አልስማማም፣ አዎን ወይም አይደለም፣ የመሳሰሉትን ያጠቃልላል።
- ✓ ባለ ብዙ ምርጫ መልሶች :- የዚህ ዓይነቶቹ መልሶች ደግሞ መላሽ ከተሰጡት ከሁለት በላይ አማራጮች መልሶች አንዱን መርጦ የሚሰጥበት የሆኑ ናቸው።
- ✓ መለሹ ከራሱ አመንጭቶ የሚሠጣቸው መልሶች :- የዚህ ዓይነቶቹ መረጃዎች የተለያዩና ብዛት ያላቸው ምላሾች ናቸው።

የመላሾችን ሁኔታ በመግለጽ ሂደት ውስጥ መሠረታዊው ጉዳይ መረጃ አቀናባሪው ከተሰበሰበት መልሶች ተደጋጋሚነት ያላቸውን በቅደም ተከተል በመዘርዘር እነዚህ መልሶች በስንት ሰው እንደተገለጹ የድግግሞሹን መጠን ማሳየት በመሆኑ ለዚህ እንዲረዳን መረጃዎችን በጥንቃቄ ማየት ወሳኝነት አለው። ሆኖም የመላሾችን ሁኔታ በመግለጽ ሂደት ውስጥ መረጃዎች በሰው ወይም በኮምፒውተር ሊቀናበሩ ይችላሉ።

ቁ ደብዳቤዎች

፩.፭. ማሳያ የሚሆኑ የምርምር ውጤቶች

፩.፮. ማሳያ የሚሆኑ የጥናት ውጤቶች

የምዕራፍ ፩ ማጠቃለያ ጥያቄዎች፤

ለሚከተሉት ጥያቄዎች አጭር መልስ ሰጡ።

፩. አባሪዎች ማለት ምን ማለት ነው?

፪. በአስተያየት ሥር የሚቀመጥ ሃሳብ በምን መልኩ ሊቀርብ ይገባል?

፫. የመላሾች ሁኔታ መግለጫ በምን መልኩ ይቀመጣል?

፬. ስንት ዓይነት መጠይቆች አሉ ስማቸውስ?

፭. ስንት ዓይነት ዋቢ መጻሕፍት አደራደሮች አሉ ምን ምን?

፮. መረጃን በማቀናበር ሂደት ውስጥ ታሳቢ ማድረግ ያለባቸው ጉዳዮች ምን ምን ናቸው?

ዋቢ መጻሕፍት

- ✧ የጥናት እና ምርምር ዘዴ ማኑዋል በማኅበረ ቅዱሳን
- ✧ ጥናት እና ምርምር እንዴት ይዘጋጃል
- ✧ Recherche methodology

1st COPY